

IL-MALTI

QARI

LI TOHROĠ


IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

It-tieni sena—Frâk (D.K.)—Is-Sengħa tal-Kitba (DUN KARM)—Lill-Kittieba (P.)—I-Mużew il-ġdid (T.Z.)—Il-Qima ta' Ġunone u l-Knisja ta' *Santa Marija della Porta* (S.)—Il-Għarbiel tal-Harir Irqiq (V. M. B.)—Xenqit ir-raba' (DUN KARM)—Frâk (D.K.)—Il-Kelma "Hal" (G MICALLEF, G. V., C. DESSOULAVY) — Id-Dwell f'Malta fi żmien l-Ordni (ĠUŻÊ GATT) — Il-Vokali tal-Lsien Malti (SAJDUN) — Il-Palazz ta' l-Inkizitur tal-Birgu (Kan. G. M. FARRUGIA) — Il-Kappell u s-Sejf ta' La Valette (DUN KARM, ĠUŻÊ GATT)

[G. MICALLEF = l-Avukat Ġuże Micallef M.L.A. C. DESSOULAVY = Rev. C. L. Dessoulavy ta' Londra. SAJDUN = Rev. P. P. Saydon B.Lit., F.C.B., D.D., B.S.S.]



IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

IT-TIENI SENA

1926

MALITA
Stampât fl-"EMPIRE PRESS,"

DIRETTUR G. MUSCAT-AZZOPARDI

89, Sda. St. Lucia, Valletta.

Hlas 1/6 fis-sena. Ktieb wicied -/6

Kull xorta ta' kitba, hlas, jew
hwejjeg ohra li ghandhom x'jaqsmu
mal-MALTI, jinbaghtu lil F. S. Ca-
ruana, 19, Strada Reale—Valletta.

IL-MALTI

QARI LI TOHROĠ *IL-GĦAQDA*
TAL-KITTIEBA TAL-MALTI

L-EWWEL KTIEB
TA' L-1926

IT-TIENI SENA

B'dan il-għadd, il-*Malti* diehel fit-tieni sena. Jekk zammejniex kelmtna f'dak li wegħdniekom, sewwa għax-xeħta u sewwa għal-lewn tal-ktieb tiegħu, iġhiduh il-qarrejja, li, f'ħajjiet Alla, għal-kemm imfixklin minn bosta, dejjem kotru u għoddom waslu biex iġagħluna jew inkabbru l-ktieb jew noħorguh kull xahrejn, jekk mhux ukoll kull xahar. Biex ma nogħtrux fiż-żrar li wħud sikwit jitgħulna f'riġlejna, jagħmlulna l-qalb il-Għorrief ta' Barra, dawk li jafu tassew xi jrodd il-Malti, għax meddew għonqhom fuqu u flewh minn għerqu bid-dawl ta' l-ilsna l-oħra ta' l-Orjent—kittieba u għalliema ta' kull art, saħansitra inglizi, imma l-aktar taljani.

Sbejħa din! Waqt li f'dan il-għadd—kif taqraw il-quddiem—ħames kittieba minn l-aħjâr, li jafu b'ħafna ilsna oħra u kitbu kotba sħaħ fuq in-nisel tal-Malti, ma jaqblux bejniethom fuq mnejn hi ġejja l-kelma *ħal* (ta' Ħal-Qormi, Ħal-Muxi, Ħal-Sâfi). u juru r-reqqa kollha ta' tiftix kbir, li, għal-kemm tawlu wisq, ma tatniex qalbna ma nagħmlulhomx il-wisa', inbagħad tisma' nies li qatt ma fetħu ktieb bil-Malti, jekk ukoll ma ftaħrux li ma jafux jaqrawh u li jdardarhom, iridu iġagħluna nemmnu li huma mexjin fit-triq it-tajba u li aħna lwejna għat-triq il-ħażina. Mišħuta Pulitka, li tqegħdilhom f'għajnejhom żġieġ aħdar, mita mhux

iswed għal-kollox ! Imm'aħna għidnilhom, minn l-ewwel dehra tagħna, li l-Pulîtka ma għandhiex x'taqsam magħna ; u dak li nwegħdu aħna, ma nwegħduhx biċ-ċajt jew bil-qerq ! Aħna nqimu l-fehma ta' kull-ħadd, bla ma nibdlu tagħna ; u, jekk naħdmu, bħalma ħdimna dejjem, għat-tagħlim u għat-tixrid tal-Malti, naħdmu b'qalbna sâfja għal kull maħluq u bil-ħsieb imqaddes li niftħu l-għajnejn magħluqa. Inħobbu t-Taljan, li nixtiqih mgħallem sewwa ; u nħobbu l-Ingliż, għax nafu li jiswielna ; imma fuq kollox inħobbu l-Malti, li hu l-lsien tal-kotra tal-Maltin u kif niftieħmu bih ma niftieħmu b'ebda lsien ieħor.

FRÂK

(Biex ma jintilefx)

1. IL-KNISJA.

Fuq il-herba tal-ġnus u tal-ġrajja
 Inti, xbejba li qatt ma tixjieħ,
 Tgħaddi tidħak, mimlija bil-hajja,
 Fuq l-egħdewwa b'għarqubek tistrieħ.

2. KELMA KIENET!

(Lil wieħed għajjur)

Fejn hu għaqlek, ja msejken ? x'int thewden ?
 X'inti ttalla' u tniżżel għal xejn ?
 Kelma kienet ; għalfejn int tistaqsi
 Dan il-lehen li nsama' minn fejn ?

Mat-tvenvina taż-ziffa li ġġibha
 Tmut il-qawwa haħfefa tal-kliem ;
 Ma' intix għaqli jekk kelma li tgħaddi
 Minn ġo qalbek tisraqlek is-sliem.

D. K.

IS-SENGĦA TAL-KITBA

(*Jorbot mal-faċċ. 97 ta' l-1925*)

GĦAŻLA OĦRA BEJN IL-PROŻA U L-POEŻIJA.

Iżda jekk aħna nħarsu sewwa, naraw illi f'dawn il-mirja ta' proża u ta' poeżija li ġibna, dak li jgħaddi bejniethom hu aktar minn barra inkella minn ġewwa, jiġifieri aktar fil-qoxra jew fil-lipsa tagħhom milli fil-qalba, la darba l-ħsieb hu, bħal ma għidna, wieħed fit-tnejn.

Bejn il-proża u l-poeżija hemm għażla oħra u aktar tal-qabda, għaliex tmiss il-qalba, u biex ingħid hekk, ir-ruħ tal-waħda u ta' l-oħra.

Iżda biex jirnixxilna nidħlu fil-qalba tal-proża u fil-qalba tal-poeżija u nifhmu xinhi l-waħda u xinhi l-oħra, jeħtigilna qabel xejn niflu ftit kif jaħdem il-moħħ, inkella r-ruħ, fil-ġabra u l-ħażna tal-għerf tagħha. Dan aħna nagħmluh b'xi mera biex ma nħabblux ir-rjus bla bżonn.

Nieħdu ajruplan, għaliex naħseb illi sal-lum kull-ħadd ra xi wieħed jittajjar. Id-dehra ta' ajruplan li jagħsfar fuq rasna tħalli f'għajnejna, mita nħarsu lejha, bħala debħa jew stampa tiegħu; din mill-għajnejn tgħaddi fil-moħħ, u fil-moħħ tinħadem u titbiddel fi *xbieħa*. Issa s-setgħa tal-moħħ illi taħdem u tbiddel dik *id-debħa* fi *xbieħa* tissejjah *fantasija*.

Il-moħħ jista' jissokta x-xogħol tiegħu fuq dak l-ajruplan, ixebbhu ma' makni u ħwejjeg oħra magħmulin biex iġorru nies u tgħabijiet minn naħha għal oħra, jara f'hiex jaqblu u f'hiex ma jaqblux u hekk

jagħraf aħjar dak l-ajruplan, u joħloq *l-idija*. Is-setgħa tal-moħħ li xxebbah ħaġa ma' oħra biex tara xi jgħaddi bejniethom u tagħrafhom fir-rqaqat tagħhom, tissejjah *intellett* jew *raġuni*.

It-tifsir *tax-xbihiet*, jew tax-xoġhol li jsir fil-*fantasija*, sewwa jekk bil-kitba, sewwa jekk bil-pinzell, bl-iskarpell jew b'għodda oħra, jissejjah *sengħa*. It-tifsir ta' l-idijiet jew tax-xoġhol tar-*raġuni* jissejjah *għerf* jew *xjenza*.

Issa, il-*proża* hi l-*kitba* jew *it-taħdit* fejn taħdem l-izjed ir-*raġuni* jew l-*intellett*: *poezija* hi l-*kitba* jew il-*għidud* fejn taħdem l-izjed il-*fantasija*.

Biex niftiehm u sewwa, nerggħu għal l-ajruplan. Jekk jiena bil-kitba jew bil-għidud inqiegħdek quddiem għajnejk din il-makna li bħal ajkla ta' kobor u ta' qawwa barranija taf tirkeb is-sħab, tagħleb fil-ħeffa r-riħ, u tilmaħ mill-quċċata tal-għoli tagħha, donnhom maħżużin fuq karta, il-bliet, ir-rħula, il-għoljiet, il-widien, ix-xtut u l-baħar li ma' dwarhom imewweg bajdani, jew jinfirax ikħal daqs in-nir; u nqiegħlek tisma' t-twerdin u t-tvenvin tagħha li jimla l-ajru, u taraha inbagħad, minn tikka kif tidher ġos-sħab, tiġġenneb u dduħ helu helu fuq ġwienħajha mifruxa u tinzel bħal seker, u f'kemm tilhaq tiehu għaxart infies tara l-ajruplan iziġġ fuq rasek li jqiegħlek tingabar fik innifsek bid-dehxa, u sa kemm tarġa' tiġi fiha mill-hasda, tarah raġa tbiegħed u ċkien, jiena nkun qiegħed inħaddem il-*fantasija* u nikteb jew nagħmel *poezija*. Izda jekk jiena ngħidlek kemm għadda żmien minn mindu daħal ūr-ras tal-bniedem il-ħsieb illi jsib xi għodda li biha jista' jittajjar; kemm suriet u għamliet ta' makni tat-tajr inħadmu waħda wara l-oħra ma' tul mijiet u eluf ta' snin, sa kemm inħadem l-ajruplan; liema hi l-liġi tan-natura li biha din il-makna—li hi

bosta itqal minn l-ajru—togħla fih u tigrì bla ma tiggarr-
raf; liema hi l-qawwa li tħaddem l-iskrun, u hwejjeġ oħra
bħal dawn, jiena nkun qiegħed inħaddem *ir-raġuni*
jew *l-intellekt*, u nkun qiegħed nikteb jew nithaddet
xjenza u nagħmel *proża*.

Minn dan li għedna jinzel illi jista' iva jkun hemm
poeżija minnġhajr *proża*, iżda lè ma jista' jkun hemm
proża li fiha ma tidholx xi ftit tal-*poeżija*.

Dun Karm.

LILL-KITTIEBA

IMBIERKA · TKUNU
INTOM
LI · HSIBIJETKOM · IDDOMMU · U · TORBTU
HAJRIETKOM · BIL-KELMA · MIKTUBA · TLIBBSU
ID-DAWL · TA' · MOHHKOM
IS-SHANA · TA' · QLUBKOM
F'MIN · JAQRA
WAQT · LI · BIČĊA · MINNKOM · INFUSKOM · TATU
TNISSLU
IMBIERKA · L-ART · LI · TERFAGĦKOM
IMBIEREK · ISIMKOM
JA · HALLEQIN · TAL-HSIEB
JA · KADDEJJA · TAL-GĦERF
IMBIERKA

P.

IL-MUŻEW IL-ĠDID

Dil-kelma *Mużew* mnejn ġejja? Għall-Griegi u għar-Rumani Mużew kien il-maqdes tad-disa' *mużi* jew irjus tas-snajja'. Il-*muza*, kienu jgħidu, hi dik li tnebbah u li tnissel ix-xewqa u l-ħrara tas-sengħa li tkun. Hekk il-muza taż-żfin tħaġġeġ lil min jiżfen u hekk għas-snajja' l-oħra. Il-kelma *muza* giet mill-Grieg *Musa* li tisser heġġa kbira. Aktarx il-kelma hi Xamija u tisser l-istess haġa. Ahna ngħidu. "Qabditni l-mogħża tad-daħk". Il-mogħża tal-ħalib mad-daħk ma għandhiex x'taqsam, għalhekk naħseb li dil-mogħża hija l-*musa* tal-Griegi. Dan biex wiehed iġhid xi haġa, nerġġhu mela għall-*Mużew*. Mużew saret, biz-żmien, id-dar ta' dawn id-disa' rjus tas-snajja' li lilhom kienu jatu qima f'dinhom il-Griegi u r-Rumani. Fi żmien aktar qrib lejna Mużew ġie jisimha d-dar fejn wiehed kien jitgħallem is-snajja' u fejn kienu jinsabu miġbura kotba u għodod għal min irid jitgħallem. Il-lum dil-kelma tisser dar fejn jingabru hwejjeġ li fihom x'tara, li jiswew il-flus, li saru b'reqqa kbira, hwejjeġ li jgħallmu 'n-nies fuq dak li sar fiż-żmien l-imgħoddi u fuq dak li minn l-isbaħ u minn l-aħjar sar mill-ħolqien jew mill-bniedem. U l-lum għal kull sengħa hemm il-Mużew tagħha, u min iġhallem irid f'idejh Mużew biex juri dak li fuqu għandu jtkellem, għax mita wiehed jara b'għajnejh aktar jiftakar minn dak li jisma' jew li jaqra.

Mela għalhekk il-Gvern li jaħkem 'in-nies għal ġid tagħhom jaħseb minn l-aktar fis jagħmel Mużew biex iġhallem x'hemm f'pajjiż u biex billi jara l-hwejjeġ ta' ġieh kbir maqfula fiż-żgieġ u miżmuma bir-reqqa, iġharaf il-hwejjeġ li kien jaħseb li ma jiswewx u m'humieq ta' rfiġ, għandu jibza' għalihom u jatihom f'idejn min jifhem.

Il-Mużew mela għandu wirja ta' hwejjeġ li jfakkruna fi żmien missirijietna u juruna x'kienu jieklu, jilbsu, jaħdmu, x'kienu jirqu, biex kienu jifirħu, kif kienu jidfnu u jzejnu darhom u dar il-mejjet. Il-kwies. iż-żjar, il-bwieqi, l-im-siebaħ, il-fuħħar kollu u ż-żgieġ li jinsabu fid-dwiemes u fl-oqbra l-oħra jgħallmuna l-qima li kellhom dawk ta' qbilna lejn il-mejtin tagħhom u minn dak li kienu jqiegħdu mal-mejjet nitgħallmu liex kienu waslu fis-sengħa tal-fuħħar, fis-sengħa tat-tiswir, ta' l-inqix, tat-tiżwiq, żmien wara żmien, ġens wara ġens, dîn wara dîn. U jekk żir misjub f'demus jista' jätina dad-dawl fuq in-nies li mietu qabel, għax inkissruh u nfarrkuh għad-deffun—kux hekk qadim? Neħduh għand min

jifhem biex jara jiswiwelux għad-dawl taz-żmien imgħoddi u jekk jiswiwlu oqgħod sgrur li jhallsek tiegħu: jekk iġid li ma jiswiwex żommu jew kissru kif ifettilek.

Dan fuq il-ħwejjeg taz-żmien l-imgħoddi. Għaż-żmien tal-lum il-Mużew li rtama l-belt hemm minsuba ħwejjeg oħra. L-avukat Wiġi Mizzi ġabar u firex b'reqqa liema bħalha haġar ta' kull xorta li tati l-art, haġar ta' fejda kbira għal bosta snajja', haġar li jinħtieġ għall-mard, għax-xogħol, għaż-żina, eluf u eluf ta' bćejjeċ miġbura minn l-ib-għad artijiet, minn fuq l-ogħla iġbla u minn qiegħ tal-widien u tal-barrieri. Alla jieqaf miegħu lis-sur Wiġ ta' l-imhiba għanja li għogbu jagħmel lil l-art fejn twieled.

U s-sur Gużè Despott urienu fil-mużew il-ġdid x'jatu l-gzejjer tagħna f'dik li hi haġja ta' ħxejjex u ta' dud u ta' bhejjem li għaxu hawn u li għadhom iġixu. F'dal ta' bhejjem, ta' ħut, ta' arzell, ta' bebbux li saru haġar samm wara eluf ta' snin, dud ta' kull ġens li bih l-art miżgħuda, ħniex, gremxul, lifgħat, ħut, għasafar li nqabdu hawn. Kull ma jgħix fostna, kollox muri kif jixraq biex wieħed jifhem malajr dak li qegħdulu quddiemu. Min iħobb il-għajxien, it-tjur, il-bhejjem għandu biex jitlef għaqlu jħares lejn dak li hemm miġbur fil-Mużew.

U s-sur Viċens Bonello, mimli bil-ħrara ta' l-arti, żejjen ftit swali li jgħaxxqu, pitturi ta' kull żmien, xogħol ta' l-aħjar mgħallmin tas-sengħa. Kollox qiegħed fid-dawl li jinħtieġ, fil-għoli li jixraq, kollox f'lewnu u f'qiesu. Hekk, iġhidilna l-Mużew, għandna nżommu l-inkwatri t-tajba, il-ħiż u ta' l-imgħallmin tas-sengħa, it-tiswir ta' l-artisti kbar. Ftit u tajjeb iġid is-sur Bonello u hekk għamel il-Mużew, u min jifhem feraħlu għax haqqu.

Mort tarah il-Mużew il-ġdid? smajtu jsaqsi l-flin lil wieħed nafu. X'fih tara? wiegħbu. F'ih tara' dak li min iħoss ruħu f'ġismu ġabar għal snin kbar biex juri l-ġieħ ta' pajjiżu, biex iġhallem lil min ma jafx u biex lil min jaf iġagħlu jitgħaxxaq b'dak li tati l-art fejn twieled. Mur ara u nbagħad tkellem. M'hux bil-ħobż biss iġix il-bniedem, id-dinja tati għajxien lill-ġisem u lir-ruħ. Il-Mużew għajxien tar-ruħ u jekk f'Malta tinħtieġ xi haġa hija li nistgħallu l-għana tar-ruħ li nitgħallmu nitgħaxxqu b'dak li jgħollina fuq ħobżna ta' kull jum u nitfarrġu b'dak kollu li ħalaq Alla u li ma tul iż-żminijiet ħareġ minn moħħ il-bniedem. U nizzuħajr 'l Alla Malta għandha x'turi u ftit milli għandha, urienu fil-Mużew biex il-Maltin tifraħ u l-għarib jagħraf x'konna u x'aħna.

IL-QIMA TA' ĠUNONE U L-KNISJA TA' SANTA MARIA DELLA PORTA

(MINN TA' G. DARMANIN-DEMAJO P.L.)

Ġunone (alla falz) kienet meqjuma f'dawn il-gżejjer sa minn żmien il-Feniċi. Il-Kittieba jgħidu li kienu waqqfulha maqdes fuq il-għolja fejn il-lum jinsab Sant'Anġlu.

Sa erba' mitt sena ilu, xi fdal ta' dan il-maqdes kien għadu jidher imxerred 'il hemm u 'l hawn. Dan iġħidu min rah b'għajnejh bħal Quintinus — Awditur tal-Gran Mastru L'Isle-Adam — u l-kittieb sqalli Fazello.

Il-kobor tal-ġebel—kif fissruh dal-kittieba—iġagħlek taħseb li dan il-maqdes kien mibni qabel il-Feniċi, iġħidu aħna sieħeb dawk l-imqades l-oħra ta' Żmien il-Ġebli li bihom ninsabu mi-żgħuda: ġie nbagħad minnhom mogħti 'l Astart għax lil din kienu jqimu l-Feniċi sa minn qabel ma ġew hawn.

Dan il-bini tal-għageb, hekk kif kien jaħkem il-Port, kien ta' l-akbar qima għall-baħħâra ta' dak iż-żmien, li lil din l-alla kienu jgħodduha bħala sidt il-port. Dan, żmien il-Griegi, kien jismu il-Port ta' Ġunone (*Eros Lemn*). Għalhekk l-istess Kursari —hallelin tal-baħar—kienu jharsuh u jibżgħu għalih.

Il-għana li kien fih dan il-maqdes kien xi haġa kbira. Iġħidu l-Kittieba li għal tliet darbiet ġie misruq minn bosta minn dan il-għana.

L-ewwel serqa saret--xi mitejn sena qabel Kristu—minn armata ta' Messinissa li kien sultan tan-Numidja. Nafu li l-Kmandant ta' din l-armata ta lis-sultan tiegħu żewġ sinniet kbar ta' l-avorju li kien hadhom minnu. Għal l-ewwel is-sultan ha wisq gost bihom, iżda mita sama' mnejn kienu ġew, bagħathom malajr lura b'tabella fejn jitlob maħfra talli żammhom għad illi ma kienx jaf mnejn kienu (1). It-tieni serqa kienet imġiegħliha mill-Pretur Ruman Cajus Verres 63 Q.K. Ċicerun, li harrek lil Verres quddiem is-Senat Ruman, juri li l-hwejjeġ misruqa kienu ta' għana u għadd liema bħalu (2). It-tielet serqa isemmiha Quin-

(1) BRES. *Malta Antica IV c. IV.*

(2) VASSALLO *Storia di Malta c. IV.*)

tinus bla ma jsemmi fliema habta saret; ighid li s-serqa saret mill-pirata Gader.

Jahsbu li l-kolonna tal-granit li tinsab fil-knisja tal-Forti Sant'Anġlu kienet ta' dan il-maqdes. Din insabet ma' dak il-fdal li kien għadu jidher sa ma wasal hawn l-Ordni.

Fil-Mużew hemm tliet baxx-rilief tar-rĥam abjad li jahsbu li kienu tiegħu. Dawn insabu ġo Sant'Anġlu mita kienu jtaqqbu biex ighaddu l-ilma mill-Forti għall-Birgu. L-Abbé Navarino jahseb li nsabu bejn l-1647 u l-1661, iżda Mons Bres ighid li Guliermu Rovilio kien semmihom f'xogħol tiegħu li hareġ fl-1581. Dawn il-baxx-rilief juru wċuh ta' nisa: iktarx ta' slaten.

Ma tistâx tgħid kif spiċċa dan il-maqdes. Sata' nqered bis-serq, kemm ukoll bit-terremoti. Żmien il-Konti Ruggieru (1090) hafna braġ kien għadhom jinsabu f'dawn l-inhawi li wara żmien inqadew bihom għal bini.

Xhieda tal-qima li kellhom missirijietna lejn din l-alla huma l-għadd kbir ta' flus, midalji u tifkiriet oħra li għandna bix-xbieha u t-tifkira tagħha.

* * *

Il-belt kapitali ta' Malta—il-lum jisimha MDINA—kienet, fi żmien il-Griegi u r-Rumani, jisimha Melita, bħal ma kien jisimha l-gżira kollha, u kienet kbira daqs xi hames darbiet li hija l-lum. Is-sisien għadhom jidhru sal-lum f'Għariexem u fi bnadi oħra.

Kellha zewġt ibwieb. Il-wiehed jismu "*taċ-Ċawla*" (Via Boschetto) u l-iehor "*ta' Hal Pilatu*" (Via St'Agata). Qrib wiehed minn dawn l-ibwieb kienet tinsab statwa tar-rĥam, xbieha ta' Ġunone (1). Il-belt kienet imharsa minnha.

Din kienet il-Belt ta' Malta lejn għammar San Pawl mita ġie jxerred fostna l-ewwel żerriegħa tat-twemmin Nisrani.

* * *

Dawk iż-żminijiet spiss kien jġri li dawn l-allat foloz kienu jinfixxu wiehed fl-iehor u jinbidlu fl-isem u fil-hila.

Insibu li l-qima ta' Ġunone, li bdiet f'Sidone taht l-isem ta' Astoret, ġriet mal-pajjiżi kollha ta' żmien il-qedem.

Astoret tal-Feniċi kienet, tista' tgħid, fuq l-allat l-oħra tagħhom. Kienet is-sultana tan-natura u tal-wild.

(1) Kullma qal is-Sur Darmanin Demajo fuq din l-istatwa u l-knisja ta' *Santa Maria della Porta*, ħadu mid-dokumenti li sab fl-Arkivju tal-Katidral Vol. 1 faċċ. 17-23.

Il-Griegi xebbhu u ghaqqdu lil Astoret ma' Ġunone u ma' Artemja.

Il-Kartaginiżi għarfuha taħt l-isem ta' Tanet, u l-kittieba latini jsemmuha "*Juno Caelestis*" jew "*Virgo Caelestis*".

* * *

Mita s-Saraċini ċekknu l-Belt, għarrew din ix-xbieha ta' Ġunone u qegħduha għo niċċa fix-xellug tal-bieb.

Il-gwarniċa ta' dal-bieb, għadha sal-lum tidher mal-hajt hdejn Porta Maggiore. Il-bieb kien wisq iżjed baxx milli hu l-lum, ngħidu aħna bħal dak ta' Bieb-il-Ghariexem. Il-Belt, hekk im-ċekkna, semmewha Mdina.

Għad illi missirijietna ma kenux jaħmlu d-dehra ta' din l-istatwa, biex ma jatux xi jgħidu lill-Gharab, għal l-ewwel, ma wrewx irwiehhom kontra tagħha, iżda, mita setgħu, ma baqgħux li ma farkulhiex rasha u idejha biex itellfulha xbihietha.

Mita fl-1090, il-Konti Ruġġieru heles lil Malta mill-ħakma tal-Gharab, il-Maltin — fuq il-ghada li kellu l-imperatur Kostantinu li jibni bini mqaddes f'postijiet li qabel kienu swew lil l-allat — waqqfu knisja f'għieh il-Verġni Mqaddsa hemm fejn qabel kien hemm ix-xbieha ta' Ġunone.

Għad li ma nafux sewwa fliema sena nbriet dil-knisja, bilfors li kienet minn l-ewlenin. Mons. Duzina, li żâr Malta fl-1575, isemmiha fost dawk li żâr.

Fl-1591 kienet sejra tittiehed mill-Konfraternita ta' Santa Barbara u fl-1592, wara l-pesta, giet imsemmija għal Santu Rokku u taħt dan l-isem insibuha fl-1780 mal-knejjes li kien jagħmel minnhom l-Isqof imsemmija minn Ferris fl-Istorja tiegħu tal-Knejjes ta' Malta u Ghawdex.

Minnhabba l-ħsara li għarrab il-Katidral fit-terremot ta' l-1693, il-Kapitlu dam jiffunzjona f'din il-Knisja għal tliet xhur.

Kien xi żmien li dil-knisja qagħdet għal skola tan-nekromazija. Nekromazija hi bħal shar li bih jobsru billi jtkellmu mal-mejtin. Izda mita dil haġa giet projbita, il-knisja swiet għat-tagħlim.

Fl-1727, il-Gran Mastru Vilhena ried jagħmel xi tiswijiet fil-bini ta' dik in-naħha, fuq pjanta ta' l-inġinier Mondion. Dan kien Kavalier ta' l-Ordni.

Għal din it-tiswijja kellu jispiċċa l-bieb il-qadim, kif ukoll kellha tinħatt il-knisja ta' *Santa Maria della Porta*. Fejn kienet il-

knisja saret biċċa mill-bitha tal-Palazz Magistrali, il-lum *Connaught Hospital*.

Biex tinhatt il-Knisja kienet tinhtieg ir-rieda ta' l-Isqof. Il-Baruni Markanton Inguanez talab lil l-Isqof, u dan wara li wegħduh li jibnulu oħra quddiem il-Knisja tal-Karmnu, qal iva.

Sa da't-tant, in-nies kienet insiet dak il-ġisem bla ras fin-niċċa, u dik il-mibegħda ta' missirijethom mietet biż-żmien. Iżjed: dik ix-xbieha—li tqiegħdet fix-xellug tal-bieb il-ġdid b'wiċċ ġdid tar-rham—ittieħdet bi xbieha tal-Madonna: iktarx ħasbuha xi madonna stil Bizantin.

B'dana kollu, il-mibegħda lejn l-alla falż reġgħet dehret fihom mita għarfu x'kienet dik l-istatwa. Haġġruha u laqqmuha "Is-sewda".

U hekk, fil-hin li għabet il-Knisja tas-Sultana tas-Sema, ix-xbieha ta' l-alla falż damet għal seklu u nofs oħra qiegħda għad-dahk tal-Poplu. Inbagħad tqiegħdet il-mużew mal-fdalijiet l-oħra ta' żmien il-qedem, bħala biċċa xogħol orjentali u fl-istess hin biex turi bid-dieher il-mibegħda lejha ta' missirijietna, mita kienet għabet minnhom kull xorta ta' ġieħ u ta' qima lejha.

S.

IL-GĦARBIEL TAL-HARIR IRQIQ

MKELLEM U MITKELLEM

Mkellem ġejja minn, u hija l-magħmul ta', *kellem-jkellem*.

Mitkellem ġejja mian, u hija l-magħmul ta', *tkellem-jitkellem*.

"Tkellem bniedem. Titkellem ilsien"

Mela: *mkellem* toqgħod għal min titkellem miegħu, jiġifieri l-persuna li magħha wieħed jitkellem. *Mitkellem* toqgħod għal lsien (lingwa) li bih titkellem.

Għalhekk ingħidu:

"Bil-lsien qarib mill-kbir San Pawl mitkellem
Imfiehem kien ġens il-Maltin u mkellem."

V. M. B.

XENQIT IR-RABA'

Iftħuli dawn is-swar ħa' noħroġ barra
Fix-xemx, qalb l-għana ta' l-agħsafari, fl-ajru
Mimli bis-saħħa, jfuħ b'riħit il-plejju
B'riħit is-sagħtar;

Ma rridx niddellel iżjed f'dawn it-toroq
Li minnhom jidher terħa kaħla s-sema;
Taħt riġlejja ma rridx qatran u żonqor
Jiebes bla ħniena.

Ma rridx nara l-uċuh imqarrsa, mbergħna
Ta' nies imdejqa li jithaddtu wħudhom,
Jew nies għazziena li titlajja w-taħseb
Kif tgħallet l-għajrha.

Anqas nara ma rrid xebbiet żinzilli
Wiċċhom bħall-karta w-lewn in-nar xoftejhom,
Minngħajr satra fil-lbies, ixerrdu qalbhom
F'imħabba fiergħa :

Irrid taħt riġli nħoss ir-rtuba ħelwa
Tal-ħaxix niedi, w-nara fuqi l-beraħ
Tas-sema safi, w-nisma qalb is-siġar
Thaxwex il-fewġa.

Irrid nara d-dirgħajn somor, godlija
Ta' riġel li taħdem u fil-hidma tgħanni,
Uċuh daħkana li minn fommhom toħroġ
Għaslija l-kelma,

Il-kelma safja li minn qalbhom taqbeż
Kif l-ilma jfawwar minn ġo blata samma,
Il-kelma bnina li għallmithom ommhom,
Nieżla mill-qedem.

Irrid nara xebbiet xuxthom mikxufa,
 Jew safra daqs id-deh'b, jew sewda tuta,
 Harsithom berqa, kull ma sihom saħħa,
 U bla ma jafu

Henjin; qawwija fi mħabbithom siekta,
 Il-mixi rzin, għalkemm ġenbejhom jaqbzu
 Ma' kull medda ta' riġel, u sidirhom
 Jizfen mal-mixja.

Irrid nisma' lix-xjuħ ta' tmenin sena
 Jithaddtu bla ma jgergru, w-minngħajr biża'
 Tal-mewt li fuqhom bħal ħabiba tersaq,
 Itennu l-ġrajja

Ta' zmienhom li jiftakru waħda b'waħda,
 U nilmaħ għaddejjin fuq wiċċhom, qiesu
 Fuq mera, l-ferħ, il-hemm, il-biża', t-tama
 Li ntisġu magħhom.

Irrid dar ċkejna li fuq ġbinha tisreġ
 Ix-xemx ta' nofs-in-nhar, imzejna bl-aħdar
 Tad-dwieli u tal-laring, nadifa w-bajda
 Bl-insiġ tar-raħal,

U hemm nixtieq immut: minn hemm tittajjar
 Aktar ħafifa qalbi lejn is-sema;
 Aktar ħieles hemmhekk jingabar ħsiebi
 Fil-ħniena t'Alla.

Dun Karm.

FRÂK

(Minn SHAKESPEARE)

Jekk sraqtli flusi, sraqtli haġa ċkejna,
 Izda jekk sraqtli ġiehi, sraqtli kollox,
 Faqqartni sewwa, w-ħajti sfat imsejtna.

D. K.

IL-KELMA "HAL"

Fit-tielet Ktieb tal-MALTI is-Sur G. V. qalilna li l-kelma *ħal* ta' *Hal Far*, *Hal Tarxien* ġejja mill-għarbija *mħal*. Sata' kellu raġun kieku qalibhom. Fir-raba' Ktieb, is-sur T. Z. miera lil G. V. u qal li sewwa l-kelma *raħal*, kemm *ħal* ġejjin mill-għarbi *Aħl*, ġemgħa. Kieku s-Sur T.Z. qassat ftit il-Mufassal tal-Malti ma kienx jitgħallat kif ġralu.

Hal la hi ġejja minn *mħal* u la minn *raħal* u l-anqas minn *Aħl*. Inġharbluhom.

Hal (*HWL) kelma minn gherq ħafi, bħal *mar*, *qam*, *ġieħ*, **sad* (sajda) *nar*, *sab* (isib); **sab* (isub, sawwab), **ram* (irum, rawwam). L-ewwel *Benja* ta' dawn l-ifhla toħroġ; *mawwar*, *najjar*, *rawwam* u minn **ħal*, *ħawwel*.

Issa meta l-ewwel sura, *ħal*, hi *verbo neutro* fil-Benja *ħawwel* tatik *verbo attivo*; meta fis-sura *ħal* tkun *verbo attivo*, fis-sura *ħawwel* tatik il-*verbo fattitivo*. Ara *dar* (andar intorno), *dawwar* (circondare) *ħadem* (lavorare), *ħaddem* (far lavorare). *ħawwel* = piantare; mela *ħal* = "crescere naturalmente," u, maż-żmien, "piantare, coltivare". Mela l-isem *ħal* ifisser: masġar (macchia). Cf. il-latin *colonia*, minn *colere*, u l-ingliż *plantation* fis-sens ta' *colony*.

Uhud mill-*coloniae*, *plantations* ta' Malta ma jġibux l-isem ta' min għammarhom jew rawwamhom, u l-anqas laqam, iżda isem siġarhom: *Hal* Għarghur (ginepreto), *ħaž-Żebbuġ* (oliveto), *Hal* Luqa (pioppeto), *ħaž-Żnuber* (pineta).

Immorru issa għall-"etymon" li tâna G.V. Għerq ħâfi jati ismijiet *mimmija* bħal dawn: *msiba* (tesoro), *mġiba*, *mvara*, *mħiba* (regalo). *Msida*, minn *sab*, *ġieħ*, *nar*, *hieħ*, *sad*, **mrâma* (mrâmma) minn **ram*, *rawwam*, għarbi *mruħa*, malti *mrewħa*, minn *raħ rewwaħ*. Mela *mħal* minn *ħal*.

Inġhaddu għall-"etymon" ta' T. Z. *Raħal* u *Aħl* ma għandhomx x'jaqsmu ma' *ħal*. Fil-lhudi *raħêl* = nagħġa; *Rachele* = la mansueta. *Raħal* (sheep-farm), *raħli*, *raħħal*, *merħla*, *râħil* (peregrinus, *per agros*) minn l-istess gherq, "*Rħielha* għal Tunes" x'għandha x'taqsam ma *râħil*! *Râħil*, *raħal* ecc. minn gherq kawwi, R. H. L.; *rħielha* = *reħa* + *lha*, minn gherq sierah; *reħa*, *jerħi*, R.H.J. (Cf. *reħja*).

Aħl minn gherq nieqes, bħal *ikel* (*ħamza*; *k. l.*), *iben* (*ħamza*, *b. n.*), *isem* (*ħamza*, *s. m.*), *lhudi amen* (*alef. m. n.*),

awl (*alef. waw l.*), għarbi *ažan* (*hamza ž. n.*). Il-littra d-għajfa tissaħħaħ u tinbidel f'w jew j fid-derivati. Ara *wikkiel, wemen, welled, wižen* minn *ikel, amen, eled, ezen*. L-ittra d-għajfa tista' tghib fi lsien, u tidher f'iehor, u fi-istess lsien tista' tghib f'kelma u tidher f'oħra. Ara: għarbi, *aħada, lhudi, aħad*, malti *wieħed*; malti *iex* (*cosa f-iex, għal-iex*) toħroġ omani *wajx*; lhudi *aħor*, għarbi *aħara* jati malti, trabelsi, mehri, *waħħar*; malti *iemes*, mehri *jems*. Mill-għerq *aħl* toħroġ *weħel, waħħal* (to stop, to pitch the tents, to settle).

Malta zghira: il-maltin ma kellhiex fejn timrah bħall-fellaħin ta' l-Gharabija jew tal Masar = fejn thawwlet il-għamuda, xenxlet. Il-maltin waqqfu u għamuru fuq *għajn* jew *bir* jew *bur* jew *ħal*. Il-kelma *aħl* ma setgħetx tidhol Malta; daħlu l-friegħi.

Is-Sur T.Z. qallek: "*raħal* ġejja minn *aħl* u *ħal* imqassra minn *raħal*!" Naħseb li T. Z. tghallat bħalma tghallat Agius Sultana. Dana bxejn kien iġhidilna li *muara* ġejja minn *omm in-nar* u *Msidu* minn *Omm Sidna* għax kien hemm maqdes tal-Madonna.

Mela *Hal* (H.W.L.), *Raħal* (R.H.L.) u *Aħl* (hamza, H.L.), ma għandhomx x'jaqsmu ma xulxin. "Sound etymology has "nothing to do with sound. Similarity leads to error." (Max Müller.)

G. Micallef.

* * *

Fuq li kont ktibt fil-"Malti" ta' Settembru li għadda dwar il-kelma "ħâl" ta' ismijiet ta' rhula bħal *Hal Balzan, Hal Luqa, Hal Tarxien*, lavukat Dr. G. Micallef M.L.A. kitibli rasi u rasu li dik il-kelma ma jgħoddhiex bħala mqassra mill-kelma għarbija "mhal", imma qal li hi l-kelma għarbija "ħal" li tisser bit-taljan *colonia* (għal min ma jafx "*ħasna familji ta' l-istess razza msefrin f'pajjiż wieħed*"), mill-verb *ħal, jħul*, illum fil-Malti mitluf, imma li halla warajh in-nisel tiegħu fil-verb *ħawwel jħawwel* li fit-taljan jiġi jfisser, għal dak li hu sigar u xtiel, *trapiantare* u, għal dak li nies, *colonizzare*; żewġ verbi li fihom hiel wieħed; dak tal-garr għal saħħa minn post għal ieħor. T. Z. inbagħad kiteb fil-"Malti" li *ħâl* ġejja minn *aħal* (familja).

Kull wieħed minna t-tlieta jmieri lil sieħbu, imma jekk noqogħdu niġu dawn it-tliet fehmiel fir-reqqa nsibu li, għal dak li hu għerq tal-kelma, it-tlieta għedna haġa waħda. *Mħâl, ħâl, aħal* għandhom b'għerq tagħhom *ħ-w-l* li jidhru fil-verb *ħawwel* li hiereg minn *ħawel* imqassar fis-sura ta' *ħâl*. Għal dak iżda

li hu għażla tas-sura, lil l-avukat Micallef għandi ngħidli li nom tal-verb *hâl jhâl* aktar imissu jkun *hawl* jew *hawla* milli *hâl*. Kif jagħmel in-nom ta' *mar, tar, far, sam, sab, qal?* Mux *mawra, tajra, fawra, sawm, sawba, qawl?* Forsi jgħidli li *hâl* imqassra minn *hawl*. Għandu provi li juru fejn *aw* jiqsaru u jsiru *a* u mux *u?*

T. Z. biex jsaħħaħ il-fehma tiegħu jista' jgħid li bħalma *hadd* (*xi hadd, kull hadd* li jfissru "xi wiehed, kull wiehed") hi mqassra mill-kelma għarbija *ahad*, hekk ukoll *hâl* tista' tkun imqassra minn *âhal*, il-waħda u l-oħra mqassrin bit-telfa ta' l-ewwel ittra li hi *a*. Ma ngħidx le; biss jekk inhu hekk, il-kelma mqassra ma hix *hâl* imma *hall* b'accent maħtuf u għalhekk bil-konsonanti ta' l-aħħar mtennija bħal fil-kelma *hadd*. — *Hall Balzan* u mux *Hal Balzan*.

Fuq kollox inbagħad ngħid dan: Mita ngħidu *Hal Balzan, Hal Għaxaq, Hal Muxi* nkunu rridu ngħidu *pajjiż Balzan, pajjiż Għaxaq, pajjiż Muxi*. jgħifieri *l-pajjiż ta' Balzan, ta' Għaxaq, ta' Muxi* u mux *familja jew kolonja Balzan, Għaxaq, Muxi*. Mit-tliet kelmiet il-kelma *mhâl* toqgħod flok *pajjiż*. Meta ngħidu *mort Hal Balzan* inkunu ngħidu *mort fil-pajjiż, fir-raħal ta' Balzan (fil) imħal (ta') Balzan*, u inkunu rridu nfissru li *l-imħal* hu hwejjeġ *Balzan*, kif nuru wkoll, għal dak li hu f'*Għawdex*, bl-ismijiet *Ta' Kerċem, Ta' Sannat, Ta' Għammâr, Ta' Kuljat, Ta' Tbieġi*, imqassrin minn *l-imħal ta' Kerċem, l-imħal ta' Sannat, il-għolja ta' Għammâr, il-għolja ta' Tbieġi*, sewwa fil-malti kemm ukoll fil-għawdexi bil-hiel ta' haġa, hwejjeġ xi *hadd*.

Kif jien qiegħed nikteb nara li mal-kelma *hâl* f'xi ismijiet jidhol l-artiklu. Dik li nsemmgħu *Haż-Żebbuġ, Has-Saftieni, Has-Saptan, Har-Rasqun, Has-Sajjed* u mux *Hal Żebbuġ* u hekk għall-bqija, turina ċar li nkunu irridu ngħidu *Hal iż-Żebbuġ, Hal is-Saftieni*, u hekk għall-bqija. Il-kunjomijiet ma jeħdux artiklu: għalhekk ngħidu *Hal Dimekk* u mux *Had-Dimekk*. Imma ngħidu *Had-Dingli* li tisser *hal id-Dingli*. Għandna nifhmu li *Dingli* barra milli hi kunjom hi wkoll aġġettiv jew sostantiv? *Żabbar* nafu li hi wkoll kunjom, imma donnu li fl-isem *Haż-Żabbar* dil-kelma tidher bħala nom aġġettivali. Mhux l-aġġettivi kollha bħal ismijiet ta' rhula jieħdu l-artiklu: ara *Hal Safi* li ma nsemmgħuhx *Has-Safi*, bħal *Has-Saftieni, Has-Sajjed, Has-Saptan*.

G. V.

Fil-“Malti” ta’ Diċembru li għadda T.Z. għarrafna l-fehmiet tiegħu fuq il-ġebbieta ta’ *Hal*, fejn deherlu li dil-kelma hija nisel ta’ għerq il-kelma *Ahl* fil-Għarbi.

Huwa kollu minnu illi fil-Malti intom għandkom il-għada li taqtgħu barra l-*alif*-*hamza* ta’ bidu l-kelma—waqt li l-ilsna l-oħra ta’ nisel wiehed żammewha b’għozza kbira.

Il-kelma *Akal*, li dlonk issibha f’ilsien Semitku, fil-Malti issir il-verb moħfi *Kiel*. Il-verb Għarbi *Aħad* fil-Malti jsir *Hād(d)*.

Ukoll huwa minnu illi minn daqqiet, għalkemm mhux sikwit, intom tbiddu l-*h* dgħajfa tal-Għarbi f’*h* (qawwiya) f’nofs il-għerq tal-kelma, bħalma nistgħu nsemmu l-kelma Għarbija *naħaq(a)* li fil-malti ssir *naħaq*. Imma dak li ma jaqbelx ma’ dan li għidna (barra minn dik il-ħaġa l-oħra tal-ħoss tal-vokali mkarkra ta’ *Hāl* li ma tinsabx fil-kelma *ahēl* u li fuqha nitkellmu iżjed il-quddiem) huwa illi sa fejn nista’ nara intom ma għandkomx fil-Malti l-inqas xbieha ta’ għerq il-kelma *a—h—l* taht dik is-sura, u jekk biss għandkom, tinsab taht għamla oħra għal kollox. Kifinhu magħruf, il-għerq tal-kelma *a—h—l*, fil-Għarbi Klassiku, tiegħu tliet suriet mhux ta’ għamla waħda. L-ewwel sura hija dik ta’ *a—h—l* li taqbel ma’ oħrajn fil-Lhudi fejn il-verb ifisser ‘*waqqaf għamuda (tinda)*’ *tinda, aghmāra*.” Inbagħad hemm it-tieni sura għarbija li nsibuha hielsa għal kollox mill-*h* dgħajfa. Il-verb Għarbi *āla jāti* n-nom *āl* li jfisser ‘*familja, ġebbieta, qrafa*.’ Imma ta’ l-ebda waħda minn dawn iż-żewġ eghruq ma nsib nisel fil-Malti. Hemm, b’dana kollu, sura oħra li hija t-tielet u li hi *Ghāla* Għarbija—‘*żamm, rabba familja*’—bis-sura mnisla *Ghajla* (Għarbija) ‘*familja*’—kelma li taqbel mal-kelma Maltija *Ghiela* illi Caruana fil-Vokabolarju tiegħu jfisserha ‘*prole, famiglia*’. Dina jew xi ħaġa hekk hija s-sura illi wiehed barrani bħali għandu jahseb li l-kelma Maltija setgħet hadet, li kieku kien minnu dak kollu li qal T.Z. fuq in-nisel u t-tifsir tal-kelma *Hal*.

Nahseb kemm nahseb, għalkemm kontra tiegħi għandi x-xhieda ta’ tnejn, bħalma huma Falzun u Caruana, tiġini saħansitra l-ħila li bilkemm nemmen li *Hal* setgħet ġiet minn *Raħal*.

Jiena naqbel magħhom u ngħid bħalhom dawk li jahsbu illi t-tifsir tal-kelma Maltija *Hal* u tal-Għarbija *rahl* huwa wiehed (kif fil-qawl ‘il-Għaref f’raħlu mhux mismugh’) imma jidhirli li hi ħaġa wisq tqila illi l-vokali tal-ħoss bl-aċċent fuqha għandha taqa’ u li l-vokali ta’ ninnghajr aċċent jew li ma tinħassx issir vokali ta’ l-aċċent. Jiena naf b’dana kollu illi l-plural tal-Għarbi *Raħl (maġjel, dar magħżula, raħal)* huwa iktarx dejjem il-plural

miksor *arhâl*, fejn wiehed jara li ma nistghux immieru illi l-vokali mkarkra ta' l-aċċent ma dahletx ukoll flok l-oħra ta' minnghajr aċċent, imma b'dana kollu T.Z. irid iġibilna eżempji biex ifiehemna tajjeb illi l-r tal-bidu tal-kelma f'*raħal* kellha iktarx tghib minnhabba li thawdet ma' l-artikolu. L-inqas ma nsib li hi haġa faċli wiehed jifhem li l-kelmiet *Raħhâl*, *raħli* setgħu jitbiddu fil-kelma *ragħaj* u jixxiebh magħha. Jiġri u tassew minnu illi l-ittri *H*, *Għ* kif ukoll *L* jistgħu minndaqqiet jitbiddu f'xulxin, imma hawnekk għandna niftakru li dawn huma eġhruq ta' kliem minn l-iktar qadim u bikri. Il-għerq li jidher fil-kelma Maltija *Rħiela* tiltaqa' miegħu fis-sura ftit jew xejn mibdula tal-kelma Etjopika *Rahana* li tisser "issarraġ *ziemel*"; waqt li l-kelma Għarbija *Raħl* (iktarx tismagħha bl-*ħ* ħarxa) li tisser "*agna, ovis = ħarufa*", barra mill-kelma Lhudija li tixbahha (li tidher fl-isem ta' Rakela) għandha wkoll sura oħra f'islen qadim ta' l-Assirja bl-ittri maqluba: *Lahr(u)*.

Issa fuq kollox, jiena naħseb li hu wisq minnu li *Hal* kellha titnissel minn għerq li jinsab fil-kelma tagħkom *Hall(a)* li fil-Għarbi tisser fost haġa oħra "wasal minn mixja (vjaġġ)" = *descendit ex itinere*; "qagħad waqaf f'post" = *quiesvit in loco*; —kelma li fost l-ismijiet immisslin tagħha għandha wkoll kliem bħal dan: *Hilla(t)* = "qabil"; *maħalla(t)* = "qgħâd, rabat, belt" = *mansio, vicus, urbis* u l-iktar in-nom *Maħall* = "post fejn wiehed joqgħod, rabat, belt" = *locus ubi quis quiesvit, vicus, urbis* (FREYTAG). F'din l-aħħar kelma hi haga minnha li l-aħħar taqsima tiegħu l-vokali tal-ħoss bl-aċċent u għalhekk niħmuha bilgri illi t-taqsima ta' qabel kellha tmur barra, għalkemm ma nistax naħseb fxi kelma u kliem iehor li jaqblu għal kollox mal-kelma *Hal*.

Issa biex nimxu bil-ħaqq ma T. Z. għandna wkoll inżidu u nġhidu li jekk il-kelma *Hal* hi tassew qiegħda flok dik il-kelma li ħaseb hu, jiġifieri flok *hal* (bl-*h* dgħajfa) nistgħu nbaġħad nġhidulu li biex iġibha hekk u jehles mix-xkiel tal-vokali mkarkra fil-kelma maltija *Hâl* (li ma taqbelx ma' dik ta' *ahël*) jieħu bhala tarf xi kelma minn dawk ta' Freytag taht il-għerq tal-kelma *a—h—l*, nġhidu ahna l-kelma *ahîl* (nies foqra, tas-swieq, —*plebs*) jew *mahûl* (post mgħammar, — *locus habitatus*). Dana jehilsu mix-xkiel u t-toqol ta' nisel il-kelma minn (*A*)*hel*, bil-vokali maħtufa, imma b'dana kollu jħallina dejjem inxielu 'l hawn u 'l hinn fuq il-bidla ta' l-ittra ħarxa *ħ* mal-*h* dgħajfa fil-kelma *ahel* Għarbija.

Londra, 27-1-1926.

C. Dessoulavy.

(Minn l-*Ingliz*)

Għal darb'oħra l-ittra tas-Sur Nin Cremona u nagħilqu.

ID-DWELL F'MALTA

FI ŻMIEN L-ORDNI

(*Jissokla ma' ta' qabel*)

Iżda l-Ordni ra li bil-Liġi li kien għamel biex biha jkun jista' jahkem lil dawk li jkunu jridu jiddwellaw, il-Kavaleri kienu q'ed ifittxu li jgħaddu r-rieda hażina tagħhom, billi jiddwellaw barra minn Malta, u b'hekk jehilsu mil-Liġi. L-Ordni biex jil-qalhom u jrażżanhom għal dina d-drawwa li hađu, fid-9 ta' Awwissu 1633, qata', li sew dawk li huma kavaleri, kemm ukoll li huma sin-Novizzjat, li jkunu q'ed jagħmlu l-*Karovana*, jew ibahħru fuq ix-xwieni, u dawn jiddwellaw f'kull l-ök, hawn Malta, inkella fis-Saltna ta' Sqallija, jiġu magħduda bhala hatja ta' dwell, u jkunu mwahħla kif iġhidu l-Istatuti u l-Liġijiet ta' l-Ordni li jthaddtu fuq id-dwell (1).

Fit-tfittix li għamilna, iltqajna ma' wiehed li kiser dina l-Liġi u ġie mwahħal, tista' tgħid, kif iġhidu l-Istatuti ta' l-Ordni. Dan jidher minn dil-ġrajja li sejr in għid:— Fl-1768, wiehed jismu Déodat Dolomieu, mita kien għad għandu 18-il sena, siż-żmien li kien qiegħed jagħmel il-*Karovana* tiegħu fuq ix-xwieni, ġie nsultat minn wiehed mill-Kavaleri shabu. Dolomieu stiednu għad-dwell, u mita niżlu f'Gaeta, iddwellaw u qatlu. Dolomieu nġieb hawn Malta, u ġie mwahħal li jkun imnezza' minn Kavaler u mitfugh il-habs għal għomru. Iżda, nbagħad, billi mal-Gran Mastru Pintu qabzu għalih il-Papa Kelment XIII u r-Re ta' Franza, wara disa' xhur li Dolomieu kien ilu fil-habs, Pintu hafirlu u reġa' dahħlu fl-Ordni mill-ġdid (2)

Wara l-Liġi li l-Gran Mastru De Paula, għamel għal dawk li jkunu jagħmlu l-*Karovana* tagħhom, żdiedet Liġi oħra fuq id-dwell, magħmula mill-Gran Mastru Fra Martino De Kedin. Dil-Liġi kienet tgħid, li, billi bosta mill-Kavaleri warrbu l-beżgħa t'Alla minnhom u bdew jitwebblu b'għamil ta' l-infern, għax m'hux talli ma kenux kuntenti li jiddwellaw huma biss, u b'hekk kienu jkonu htija ta' mewt kiefra għal ġisimhom u ta' telfien għal dejjem ta' ruhhom, iżda jridu jkunu htija ta' haddiehor ukoll

(1) Ark. ta' l-Ordni. Vol. 118 *Liber Conciliorum*, 1630-33.

(2) Ara A. Lacroix—Déodat Dolomieu. Tome I. f. XVI.

billi jistiednu lil-ħadd ieħor, bhala shabhom u jmorru jiddwellaw flimkien, il-Gran Mastru u l-Kunsill tiegħu qatgħu, fil-10 ta' Ottubru 1657, li jekk, għal li ġej isir xi dwell minn Kavalieri jew Novizzji, tnejn kontra tnejn, jew iżjed, b'kull għamla ta' armi u f'kull lôk, sew hawn Malta kemm ukoll Barra, ikunu magħduda bhala ħatja ta' dwell, u jġu mwahħla kif iġhidu d-degrieti, l-Istatuti u l-Ordinanzi li jithaddtu fuq id-dwell. (1)

Fost kemm saru dwellijiet ta' din il-għamla li minnhom tithaddet dil-Liġi, ma' wiehed biss aħna ltqajna, u dan sibnieh fil-Manuskritt tal-Biblijoteka, għadd 1146, fejn il-Kittieb iġhid hekk :- Fit-13 ta' Jannar 1772, fit-8 ta' filgħaxija, sar dwell minn 4 Kavalieri : tnejn kontra tnejn, u dawn kienu ż-żewġ Kavalieri De Siena, ieħor Bonifaċju u l-ieħor du Seine. F'dad-dwell baqgħu feruti tnejn shabhom li kienu marru jferrquhom: wiehed f'koxxu u l-ieħor f'zaqqu; dad-dwell baqa' mistur.

Fid-dwellijiet li kienu jagħmlu l-Kavalieri, aktarx li kienu jkunu jiddwellaw weħidhom, għax kien hemm Liġi magħmulha mill-Gran Mastru Fra Pietro Raimondo Zacosta, (2) fejn theddet li min iżomm ma' xi ħadd li jiddwella, jew ixandar xi dwell li jsir, jeħel xahrejn fil-Kastell n jitlef l-anzjanità (3).

Mil-Liġijiet kollha li semmejna li l-Ordni għamel fuq id-dwell nieħdu li għalkemm min kien jiddwella go 'l-Belt ma kienx jġi magħdud b'ħati ta' dwell, m'hux kullħadd kien jista' jiddwella, għax dawk li kienu jkunu jagħmlu l-*Karovana* tagħhom fuq ix-xwieni u jiddwellaw, kienu jġu magħduda bhala ħatja ta' dwell; kif hekk ukoll kienu jġu magħduda dawk li jiddwellaw aktar minn wiehed ma' wiehed. Iżda minn l-aħħar Kapitlu Ġenerali ta' l-Ordni li sar fl-1776 nieħdu li go l-Belt, beda jista' jiddwella kullħadd, billi f'dal-Kapitlu, ma ġewx imwettqa hliet il-Liġijiet li saru fl-1629 u fl-1657 (4): jġifieri l-Liġi ta' l-1633, li tithaddet minn dawk li jkunu q'ed jagħmlu l-*Karovana* tagħhom fuq ix-xwieni waqgħet, għax mita jsir Kapitlu Ġenerali u fiħ xi Liġijiet ma jġux imwettqa, dawna jaqgħu u jispiċċaw, billi fil-Kapitoli kienu jitbiddu, jissewwew, jitnaqqsu, jizdiedu, jithallew jew jittwettqu dawk il-Liġijiet kollha li bihom, l-Ordni

(1) Ark. ta' l-Ordni. Vol. 120.

(2) Zacosta kien jahkem l-Ordni f'Rodi, 1461-1467.

(3) Ara *Codice del Sacro Ordine Gerosolimitano*. Malta, 1782 Tit. 18, par. XVII, faċċ. 406.

(4) Ara l-istess Codiċi ta' l-Ordni tal-1782.

tkun trid, mill-ġdid, tgħaqquad l-Istatuti, il-Liġijiet u l-Ordinanzi tagħha.

Barra l-Liġijiet li l-Ordni kien għamel fuq id-dwell għall-Kavaleri kien għamel Liġijiet oħra wkoll għal dawk li ma humiex fl-Ordni; jiġifieri għalina l-Maltin u għal dawk il-barranin li kienu jgħammru f'Malta, fejn, dawna l-Liġijiet, kienu jgħidu li d-dwell ma jista' jsir imkien, u kienu jheddu pieni ħorox, m'hux biss għal min jiddwella, imma wkoll għal min ikollu l-iċken sehem fi, bħal ma wieħed jista' jara mill-Kostituzzjoni ta' Laskri (1640); (1) mil-Liġijiet u Prammatti ta' Garaffa (1681); (2) u mill-Kodiċi ta' Manwel (1724) u ta' Dirwan (1784).

Dawn li semmejna huma l-Liġijiet li aħna sibna magħmula fuq id-dwell minn l-Ordni, fiż-żmien li dam isaltan f'Malta. Għalhekk issa, la darba spiċċajna mil-Liġijiet, ingħaddu biex insemmu kif saru xi dwellijiet, bil-ġrajja tagħhom, bħal ma sibniehom miġjuba fi Djarji, Manuskritti tal-Biblijoteka, u ngibuhom biż-żmien tagħhom kif saru wara xulxin:

Fl-1761, sibna li saru żewġ dwellijiet hawn Malta: wieħed fis-17 ta' Ġunju, bejn il-Kavaler Sales u l-Fra Servient Viet, fejn baqa' ferut dan ta' l-aħħar. Dawn ġew miżmuma t-tnejn arrestati f'darhom, inagħżlu l-Kommissjonarji biex jaraw il-biċċa sewwa. Għal dan id-dwell li sar, billi Viet kien li stieden lil Sales għad-dwell, il-Kavaleri tal-Ġustizzja haduha bi kbira ħafna, għax dehrilhom li Fra Servient Viet, ma kellu qatt jistieden għad-dwell lil min kien oġġla minnu fil-grad, bħal ma kien il-Kavaler tal-Ġustizzja Sales. Id-dwell l-iehor sar fil-għodwa tas-6 ta' Settembru, bejn żewġ Kavaleri oħra fejn baqa' ferut wieħed minnhom. Ġew arrestati t-tnejn, u mitfugħa l-Habs tal-Kastell (3). Kif baqgħet il-biċċa ta' dawn iż-żewġ dwellijiet li semmejna, ma sibniex.

Fil-25 ta' Marzu 1762, il-Kavaler Montefrè, raġel għaqli u ta' qima kbira, ġie minbux ħafna mill-Kavaler Sales, bniedem iblah u mherwel, fejn, fl-aħħar, Montefrè, wara ħafna tiġbid, kellu jilqa' l-istedina għad-dwell li għamillu Sales, u marru fit-*Triq iw-dejka ta' San Duminku* (STRADA FEDERICO), u hemm, daharhom mal-ħajt, damu qatigh jiddwellaw għal mewt. Izda, mita Montefrè ra ruħu li ġie milqut u midrub f'ġenbu fil-waqt

(1) Mss, Bibl. għadd 148.

(2) Mss. Bibl. għadd 150.

(3) Mss. Bibl. għadd 13.

li kien q'ed jahrab id-daqqiet, intilef għal kollox, ixejjer ix-xabla għal fuq Sales, u jolqtu n-nahħa ta' għonqu, mnejn bida ħiereg kotra kbira ta' demm. Hawn Sales waqa' fl-art, ta ruħu b'mirbuħ, u talab lil Montefrè biex jiehdu l-Isptar. Montefrè għenu jqum minn l-art, haddnu miegħu, u tah f'idejn żewg Kavalieri li nzer-taw għaddejnin minn hemm. Dawn ħaduh malajr l-Isptar, fejn dewwewlu l-ferita. Montefrè baqa' sejjer għand il-Gran Mastru biex iġħarrfu bli ġara, u Pintu ġieġħlu jmur joqgħod magħluq f'daru bla ma johroġ. Marru hemm iżuruh in-nies tal-Kunsill ta' l-Ordni, u tista' tgħid, li l-Kavalieri kollha emmnu li Montefrè f'dad-dwell ma kellu ebda htija. Sales, minn l-Isptar, baġhat jitlob malajr lill-Gran Mastru biex jehles lil Montefrè, għax il-ħtija kienet kollha tiegħu, (ta' Sales) u baġhat jitolbu wkoll li jfittex jibgħatulu l-Isptar, halli jgħannqu miegħu qabel imut. Il-ferita bdiat ġejja għal l-aħjar minn dik in-nhar stess, u l-Montefrè tawh li jmur iżur lil Sales l-Isptar (1) Għajb li l-Kittieb tal-Manuskritt, li minn fuqu ħadna dad-dwell, ma jġibx kif spiċċat il-biċċa!

Fit-13 ta' Lulju 1764, fil-ġħodu kmieni, sar dwell bejn żewg Kavalieri Franciżi, fejn wiehed minnhom baqa' ferut sewwa. Dan id-dwell kif iġħidu, sar imħabba fil-Kavalier La Bruttunière, għax dan b'għamilu il-ħażin sar mibgħud minn šabu l-Kavalieri l-obra, u ħadd ma ried jagħmilha iktar miegħu tant li l-Kavalieri tal-Lingwa tiegħu qatgħu, li ma jhalluhx imur iktar fil-Berġa jiekol magħhom. Izda billi ħadd mill-Kavalieri ma ried imur jatiħ dil-bxara, biex ma jkollux xi jgħid miegħu, il-Kavalieri ltaqgħu l-koll il-Berġa, tellgħu isem, u mess lil wiehed Kavalier, (li jiġi wlied l-aħwa mal-Ballju Delatoie). Dan mar malajr jati l-bxara lil Bruttunière ta' kif qatgħu l-Kavalieri šabu. Malli Bruttunière għaraf x'qatgħu šabu, biex jithallas, stieden għad-dwell lill-Kavalier li ħadlu l-bxara, u dan biex ma jitlefx ġiehu, kellu jilqa' l-istedina u jmur jiddwella, fejn baqa' ferut sewwa f'idu. Bruttunier ġie arrestat, ingħazlu l-Kommissjonarji, fejn f'Kunsill li sar fit-8 ta' Awwissu 1764, inqata' li Bruttunière għandu jiġi eżiljat minn Malta (2).

Fit-23 ta' Novembru 1773, sar dwell bejn Kavalier Sqalli, jismu Baroni, u Kavalier Franciż, jismu Prelein, li xahrejn qabel kienu l-Falanga slimkien. Dan id-dwell sar fuq li kellhom xi

(1) Mss. Bibl. għadd 14.

(2) Mss. Bibl. għadd 1146 Vol. 2.

jghidu bejniethom it-Tijatru mħabba għanja, billi l-Isqalli ma riedx li l-Buffu tat-Tijatru li jghanniha u l-Frañçiz riedu. Fuq hekk l-Isqalli stieden, b'lehen għoli, biex imorru jiddwellaw fit-*triq id-dejqa*, m'hux biss lil Prelein, imma wkoll lill-Kavaleri Frañçizi kollha li kien hemm fit-Tijatru. Baroni u Prelein iltaqgħu fil-għaxra għad-dwell, u wara li damu siegħa jiddwellaw, Baroni qasam ix-xabla ta' Prelein fi tliet biççiet, u qallu: jenn nħallilek ħajtek, iżda għandek tmur id-dar tiegħek biex iġġib xabla oħra halli nissuktaw id-dwell. Sa dal-hin il-Mastru Skudier sar jaf bil-biçça u xhin Prelein wasal bix-xabla għamilhom paçi quddiem ħafna Kavaleri (1).

Barra minn dawn id-dwellijiet li semmejna, meħuda minn Manuskritti li hemm fil-Bibljotheka, insibu msemmi, fl-Istorja ta' Malta ta' Panzavecchia, dwell li sar bejn il-Kurunell De Freslon tar-Riġment ta' Malta (2) u l-Maġġur ta' l-istess Riġment, De Ferret, fejn baqa' ferut ħafif il-Kurunell, u De Ferret ġie eżiljat minn Malta. Dad-dwell sar, għax De Ferret deherlu li kellu jilħaq hu Kurunell tar-Riġment, u biex jithallas stieden lill-Kuruneil għad-dwell (3).

B'dawn id-dwellijiet li ġibna, flimkien mal-Liġijiet li semmejna, il-qarrej, issa, għandu ħjiel sewwa ta' kif kien id-dwell f'Malta fi żmien l-Ordni, u b'hekk ikun jista' jwarrab minnu dawk il-ħrejjef li ħarrfu xi vjaġġaturi li kitbu fuq Malta.

TMIEM.

Ġuzé Gatt.

(1) Mss. Bibl. għadd 1146 Vol. 2.

(2) Dar-Riġment kien inqata' li jsir fil-Kapitlu Ġenerali ta' l-Ordni fl-1776, imħabba l-beżgħa li telgħet fuq l-Ordni rrewwixta ta' Mannarinu u šhabu, u ġie mgħaqqad minn nies barranin, imdahħla fih fi Ljun, f'Marsilja u f'Avignone: iżda maż-żmien qatgħu d-dħul fih ta' nies barranin u flokħom, bdew idahħlu l-Maltin. Dar-Riġment, fl-1798, ġie meħud minn Napuljun fl-Eġittu. fejn il-biçça l-kbira tas-Suldati tiegħu nqerdu fit-taqtigħat tal-Piramdi.

(3) Ara Kan. Fort. Panzavecchia *L'ultimo periodo della Storia di Malta etc, Malta, 1835* façç. 172.

IL-VOKALI TAL-LSIEN MALTI

Il-vokali tal-lsien Malti jitqassmu f'dawn il-ħamsa: *a, e, i, o, u* li jistgħu jkunu issa twal jew imkarkra, issa qsar jew maħtufa. Hekk tgħallimna, hekk iġhidu l-kotba, u qajla hemm min imieri. Għalhekk għandu mnejn wieħed jistagħgeb jara taqsima oħra li ffit u xejn taqbel ma' dak li tgħallem f'żgħoritu. Min ma jridx jilqa' kliemi, ħsiebu, jiena rrid biss nuri fehemi u b'hekk nitfa' xi xaqq dawl fuq il-ġmiel moħbi ta' lsienna.

Haġa magħrufa minn kullhadd, il-lsien malti, għalkemm ma' tul is-snin laqa' fi hdanu kotra ta' kliem barrani, madankollu xejn ma ttiefes fil-bixla u s-sura tiegħu ta' lsien xâmi (1). Ma' l-ilsna l-oħra xamjin qrabatu, il-lsien Malti jimxi marbut bħal ulied ta' missier wieħed. Fuq dawn mela għandna nduru, jekk irridu nieħdu xi ħijel ta' l-ilħna jew vokali maltin.

It-taqsima tal-vokali f'ħamsa *a, e, i, o, u*, kienet imsellfa, żmien ilu, minn għand l-ilsna latini. Il-għaref lhudi G. Qimħi jew Qamħi, fis-seklu 12, kien l-ewwel wieħed li qassam il-vokali lhudin f'ħamsa *a, e, i, o, u* li jistgħu jkunu issa twal, issa qsar; u billi din it-taqsima hi ħafifa, malajr xterdet u kienet milqugħa għalenija. Għaddew mijiet ta' snin sakemm l-għorrief intebħu li dik it-taqsima kienet nieqsa, u ma tatix ħjiel sewwa ta' l-ilħna kollha tal-lsien lhudi. Il-misluf raġa' rtadd, u nqas taqsima nibnija biss fuq tagħrif nisel l-ilħna mxebbhin ma' dawk ta' l-ilsna qraba (2).

(1) *Xâmi* sew sew tisser *Surjan*. Hawnhekk *Semîtku*.
Direz : "*Il-Malti*".

(2) Ara P. JOÛON S. J. *Grammaire de l'Hébreu Biblique*, Rome, 1923 faċċ. 18. GESENIUS-KAUTZSCH, *Hebrew Grammar transl. by A. E. Cowley Oxford 1910*, faċċ. 40.

Hekk ġara lil-Isien Malti. L-ewwel maltin li kitbu bi lsienhom, inqadew mkux biss bil-konsonanti, imma ukoll bil-vokali kif jinkitbu u jitqassmu fit-taljan. Il-kittieba li ġew wara biddlu, kullhadd kif dehirlu, il-konsonanti biex ifissru l-ħsejjes kollha ta' lsienhom; iżda l-vokali baqgħu li kienu, jiġifieri ħamsa *a, e, i, o, u*. Xi wħud riedu kieku jagħzlu aħjar il-vokali. Hekk il-Vassalli għaraf jagħzel bejn *a* bla ebda għelm u bejn *â* bis-soqqaġ, u *ä* bin-n:ktejn (1). Stumme wkoll iġhodd sittax-il vokali fil-Isien Malti, u jaf jagħzel bejn lehen mistuħ u lehen magħluq ta' l-istess vokali (2). Iżda, sa fejn naf jien, ħadd ma qassam il-vokali skond il-lehen tagħhom imqabbel man-nisel tagħhom. Il-*Għaqda*, hija wkoll, wara li sawret alfabet fuq il-għamla ta' l-alfabet xâmi, xejn ma tniffset fuq siwi l-vokali, iżda tenniet biss dak li kienu qalu ta' qbilha (3).

Jekk aħna nqisu ftit kif wieħed joħroġ il-ħoss jew lehen tal-vokali, malajr nintebħu li l-vokali għandhom jitqassmu bejniethom bħal taraġ jew sellum taż-żewġ, titla' minn naħħa u tinzel min-naħħa l-oħra. L-ewwel ħoss joħroġ billi wieħed iross gerżumtu u jiġbed kemm jista' ħalqu l-ġewwa. Din hi l-vokali *i magħluqa* jew l-ewwel tarġa. Jekk inbagħad wieħed jerħi u jiftaħ kemm-kemm gerżumtu u jifta' daqs xejn waħda ħalqu l-barra, ikollu l-ħoss ta' *i mistuħa*; u din hi t-tieni tarġa jew vokali. Jekk inżidu nagħmlu hekk għal tliet darbiet oħra, joħroġu wara xulxin l-ilħna jew vokali *e magħluqa*, *e mistuħa*, *a mistuħa*. Ma' din l-aħħar vokali nkunu tlajna l-ogħla tarġa, u l-gerżuma u l-ħalq jieħdu l-qagħda tagħhom mill-ġdid. Nerġgħu nrossu ftit waħda l-gerżuma u nitfgħu l-ħalq kemm

(1) VASSALLI, *Klyb yl Klym Malti*, Roma, 1796, faċċ. 35 u 2.

(2) H. STUMME, "*Maltesische Studien*". Leipzig, 1904 faċċ.75.

(3) "*Tagħrif fuq il-kitba Maltija*", faċċ. 2.

xejn il-barra, u toħroġ il-vokali *a* magħluqa. Inżilna l-ewwel tarġa; nkunu nżilna oħra jekk inżidu nrossu l-gerżuma u nitfgħu l-ħalq il-barra; din hi l-vokali *o* *miftuħa*. U hekk ukoll jibqgħu ħerġin waħda wara l-oħra l-vokali l-oħra sakemm naslu fl-aħħar tarġa, li hi l-*u* magħluqa.

Milli għidna jidher li l-vokali ta' Isien għandhom ikunu għaxra, ħamsa b'lehen magħluq u ħamsa b'lehen miftuħ. Għandu l-Malti dawn il-vokali kollha? Nistgħu ngħidu bla biza' ta' għilt li fil-Malti jinsabu dawn l-ilħna kollha. Trakhom:—

Il-vokali *i* magħluqa għandha l-lehen li għandha f'isna oħra; hekk: *g'id, kbir, min, g'ismi, bħat-taljan si, vivi, timidi*.

Il-vokali *e* magħluqa għandha lehen ta' *é* fil-franċiż, jew ta' *e* taljana ġejja minn *i* latina, hekk *dieħel, tajjeb, dell, iben, bħall-franċiż célébrité, félicité, u bħat-taljan; verde* (minn *viridis*), *seno* (minn *sinus*)

Il-vokali *e* *miftuħa* tinħass bħal *è* fil-franċiż, jew *e* taljana ġejja minn *e* latina, hekk: *xemx, kelb, deher, bħall-fr. fièvre, levre, u bħat-tal: gente* (minn *gens*), *retto* (minn *rectus*).

Id-divrenzja bejn waħda u l-oħra malajr tinħass; waħda toqrob lejn l-*i* u tithawwad magħħa, għalhekk min igħid *tajjeb* u min igħid *tajjib*; l-oħra toqrob lejn l-*a* u ġie li tinbidel magħħa, hekk hawn min igħid *sema'* (= *uđi*) u min igħid *sama'* (1)

Il-vokali *a* għandha lehen safi u maħtuf, hekk: *qalb, bard, tamar, bħat-taljan: la, sana, amara*.

(1) Meta *e* magħluqa taljana tidhol fil-Malti tarġa ssir *i*, hekk ngħidu: *nigru* minn *negro* (niger), *fidil* minn *fedele* (fidelis) *vird* [ir-ram] minn *verde* (viridis), *sinjal* minn *segnale* (signalis), *pil* minn *pelo* (pilus) u oħrajn.

Minn xi daqqiet, l-aktar meta l-lehen ikun imkarkar, il-vokali *a* tikser u tagħlaq ftit lehinha, u tħalltu jew tibdlu għal kollox ma' *o* miftuħa. Għalhekk tisma' min ighid, bħallikieku, *ma^or id-da^or bil-ħma^or u l-ba^ogra* jew: *mor id-dor bil-ħmor u l-bogra*. Dan il-ħoss ta' *a* magħluqa, jew ta' *o* miftuħa li għandha ftit minn l-*a* mnissla minnha, mhux xejn taħsir tal-vokali *a* safja, bħalma jaħsbu xi wħud li jiddieħku bin-nies tar-raħal mita jitekellmu hekk. Jidhirli li għandhom ikunu magħdukin bħal vokali għalihom u mhux taħsir ta' vokali oħrajn.

Il-vokali *o* magħluqa tinħass bħal *o* taljana ġejja minn *u* latina, hekk: *kobor, ġobon, toroq*, bħat-tal: *colpa* minn *culpa*, *fondo* minn *fundus* (1).

Il-vokali *u* tinħass bħal fit-taljan, hekk: *mus, ruħ, fuq* bħat-tal: *fumo, duro*. Meta jkollha l-aċċent fuqha għandha lehen aktarx magħluq, minngħajru għandha lehen aktarx miftuħ. Qabbel bejn: *but-il-lbsa* u bejn *būti*.

Fl-aħħar ngħidu xi haġa fuq il-lehen jew dittong *ie* li jiswa daqs vokali bħal l-oħrajn. Jinkiteb dejjem xorta waħda u għandu dejjem nisel wieħed, iżda ma għandux dejjem ħoss wieħed. Imnissel dejjem minn *a* twila, imma xi drabi jinħass bħal *i* miftuħa, u xi drabi jinsama' bħal *e* mħallta ma' *i*. Hekk niktbu: *ktieb* u ngħidu *ktib*, *bniet* u ngħidu *bnit*, *smien* u ngħidu *smin*. Il-lehen ta' *i* miftuħa hawn jinħass tajjeb, għax jekk aħna ngħidu *ktib*, *smin* b'*i* miftuħa, inkunu nfissru haġa, jekk ngħiduhom b'*i* magħluqa nfissru haġa oħra. Imma xi drabi d-dittong *ie* għandu lehen ta' *e* imħallta ma'

(1) Bil-maqlub *o* taljana ġejja minn *o* latina għandha lehen miftuħ, hekk: *novo* jew *nuovo* minn *novus*, *foco* minn *focus*, *sono* minn *sonus* u oħrajn.

i, bħal fil-kliem: *dieħel*, *rieged*, *sajjied* u oħrajn. Din it-taħlita ta' żewġt ilħna f'wieħed hi taħsira tal-vokali ewlenija *e*. Il-vokali *e* twila ma nżammexx safja, iżda ħadet u għaqqdet magħha l-ħoss barrani ta' *i* biex bħallikioku aktar jinsama' l-lehen im karkar tagħha. U ara kemm hu hekk. Mita l-vokali *ie* titef l-aċċent, minn twila ssir qasira, il-ħoss barrani ta' *i* ma jinħtiegħx aktar, u jibqa' biss il-lehen safi ta' *e*. Għalhekk minn *dieħel* isir *deħlin* u mhux *dieħlin*, minn *miet*, *metuli* u mhux *mietuli* (1)

Għidna li l-lehen *ie* hu dejjem imnissel minn *â* twila. U ara kif. Il-lehen *a* jinsab f'nofs it-taraġ tal-vokali, għalhekk, meta ma jżommx safi, imil issa lejn l-*o* qaribtu, issa lejn l-*e* ġara tiegħu min-nahħa l-oħra; u hekk jiġri li *mâr* issir *môr*, *ħmâr* = *ħmôr*, u *sâb* = *sôb* = *sieb*, *sajjâd* = *sajjêd* = *sajjied*. Imma x drabi l-lehen ta' *a* minn *e* jibqa' niezel sal-*i* u jinbide miegħu; hekk il-Għarbi *nafs* isir fil-Malti *nifs*, *xa ġara* = *siġra*, *markab* = *mirkeb*; (2) għalhekk fi kliem bħal *ktieb*, *smien*, *bniet*, nistgħu ngħidu li *â* saret *i* minngħajr ebda taħlita ta' *e*.

Jidher minn dan kollu li għidna li l-lsien Malti għandu l-ilħna kollha minn *i* magħluqa sa *u* magħluqa, għad li l-egħliem huma biss ħamsa (jew sitta jekk ngħoddu l-*ie*). Dat-tiżwiq ta' ilħna inissel dik il-ħlewwa fi lsienna li ftit huma dawk li jħossuha u jgħożżuha. Il-lsien lhudi, kif ħallewlna miktub l-għorrief ta' Tabarija, għandu seba' biss minn dawn il-vokali, jiġifieri; *i*, *e* (magħluqa), *e* (miftuħa), *a*, *o* (miftuħa), *o* (magħluqa), *u*.

(*Jissocia*)

Sajdun.

(1) Meta *ê* twila taljana tidhol fil-Malti aktarx issir *ie*, hekk *pen a* = *piena*, *decreto* = *degriet* (Ara: Tagħrif, faċċ 16)

(2) Hekk ukoll fil-lhudi *a* ġie li ssir *i*, hekk *qabr* = *geber* = *qibrz*, *sadq* = *sedeq* = *sidqi*, *bant* = *batt* = *bitti*.

IL-PALAZZ TA' L-INKIZITUR TAL-BIRGU

Għax titkexkxu u titriegħdu għal l-isem ta' Inkizitur? Taħsbu forsi li sejrin tiltagħġu ma' xi Torquemada, jew inkella mai-ħruxija ta' l-Inkizizzjoni ta' Spanja? Le, xejn! oqogħdu b'sabarkom, u gwejdin! F'Malta l-Inkizizzjoni kienet xort'oħra. L-Inkizizzjoni Spanjola kienet brikkunata pulitka; din ta' Malta kienet reliġjuża u b'xi mod aktarx ħanina. Il-waħda kienet b'kefrija liema bħalha taħqar u teqred l-egħdewwa ta' l-Istat, din kienet biss biex ma tħallix il-ħażin u l-qerq jinfirex u jniġġes bil-ħżunija l-qalb ul-moħħ tat-twajbin.

Hu tassew li mita fis-sena 1580 giet hawn Malta, kien hawn xi Kavalieri tmeżimżu minnha u rvellaw, iżda dawn kienu Spanjoli, imdorrija bl-Inkizizzjoni ta' pajjiżhom, u għalhekk ħasbu li l-Inkizizzjoni f'Malta sejra tkun ħarxa bħal dik ta' Spanja.

Għalhekk għal min ma jafx biż-żejjed fuq l-Inkizizzjoni ta' Malta u billi xxerrdu ħafna Romanzi u ħrejref fuqha, u xi wħud ma humiex biż-żejjed ħżiena billi jagħfirfu u jnaqqu l-qamħ miš-sikrana, sejjer fil-qasir inqiegħed is-sewwa f'postu.

L-Inkizituri ta' Malta kienu magħżulin mill-Papa, jiġifieri mill-Vigarju tal-Hanin Gesù, Missier il-ħlejjaq kollha, li ma jridx il-mewt tal-midneb iżda li jikkonverti u jgħix. Għaldaqstant fil-ħin illi l-Papa mar bosta drabi jćanfar l-imġiba ħarxa tas-Slaten ta' Spanja, li kienu jinqdew bl-Inkizizzjoni għall-finijiet ta' rashom, qatt ma ħalla li l-ħruxija ssaltan ġo dik ta' Ruma.

Għalkemm ġo Ruma kien hemm bosta eretiċi jxerrdu s-semm tagħhom, u bosta drabi kienu jħegġu r-rivoluzzjoni kontra l-Papa u s-saltna tiegħu, kemm kemm insibu xi żewġ eresjarki maħruqin, u dawn mhux għal ħtija kontra Alla u l-Knisja, iżda kontra s-saltna. U l-Papa bħala Sultan tas-saltna tiegħu, kellu d-dmir illi jikkastiga tant lil min joqtol, kemm ukoll lir-rivoluzzjonarji. Inklelè x'Sultan hu, tat-tafal?

Nerġġu nithadtu fuq Malta! Meta wieħed jiftakar li mill-fuq minn 70 Inkizitur, li kenna Malta, (u dawn kollha nies nobbli, qaddisju u għorrief aktarx Isqijiet) 30 minnhom saru Kardinali, u 2 minnhom ġew maħtura Papiet (Fabio Chigi taħt l-isem ta' Alessandro VII, u Antonio Pignatelli, taħt l-isem ta' Innocenzo XII) u fost dawn kien hemm nies bħal dawn : Chigi, Pignatelli, Visconti, Borromeo, Carracciolo

Ruffo, Carpegna u oħrajn, li kienu l-ward tan-nobbiltà ta' l-Ewropa; kif jista' wieħed—anki għal minuta biss—jaħseb li nies bħal dawn kienu jitgħaxxqu bit-tixrid tad-demm? Le, il-għerf u ssentimenti nobbli tal-qalb, iġagħlu l-bniedem ikun tolleranti u le fanatku. Il-fanatizmu għat-Torok u għal min jaħseb baxx nett!!! Dan li għedna s'issa hu biż-żejjed biex insikktu l-ilsna fżiena ta' dawk li jħambqu bla ma jafu, u jtennu li l-inkizizzjoni kienet ħarxa.

Izda xi ħadd iġħidli: ma kellhomx l-Inkizituri l-ħabs tagħhom, bit-turturi, u l-kavallett, u l-bir-tas-skieken? It-torturi, il-kavallett u l-bjar tas-skieken, huma ħrejjef bħal dawk ta' Aladin u l-musbieħ tiegħu. Habs kellhom, bħal ma kellu dak iż-żmien kull min kien jaħkem fuq min kien taħtu. Habs kellhom is-Slaten, il-Hakem, l-Isqfijiet u l-Barunijiet. Ejjew u araw b'għajnejkom il-ħabs ta' l-Inkizitur, u taraw x'divrenzja tgħaddi bejn dan, u bejn dawk ta' ħadd ieħor. Jien ma rridx insemmlkom il-Piombi ta' Venezja, izda biż-żejjed li nibqgħu hawn fil-Gżira. Il-ħabs tas-Sultan b'ċelel imħallra ġol-blat taħt l-art, bla dawl, imċaħħda minn l-arja, umdi, dojjoq, mentri ċ-ċelel tal-ħabs ta' l-Inkizitur mibnija l-fuq minn l-art, imdawlin, kbar, wisgħin donnhom swali. Dan juri biċ-ċar, illi min kien ikun ħati ta' ereżija, kien biss jiġi magħluq hemm għal ftit granet, u mhux le għal żmien twil, u milli jidher ittrattat minn l-aħjar. Inġhidu wkoll li l-Haqq minn l-Inkizituri kien miżmum u miftiehem aħjar minn fi żmienna.

Isimgħu din. Qassis mir-raħal ġie mikxuf minn mara fuq ħtija li miskin ma kienx ħati tagħha, izda mħabba l-ħalf fil-falz ta' dil-mara, il-qassis ġie maqful fil-ħabs. Izda, bħal ma jgħidu, id-dnub ma jorqodx, il-għaliex Alla ried li dik il-mara timrad u tasal fil-pont tal-mewt. Imbezzgħa mill-Haqq t'Alla, bagħtet għal Konfessur, u stqarret il-gidba, u kif dak l-imsejken qassis kien qiegħed iħallas il-laħam ta' ħtija li ma kellux. Il-kappillan għajjat żewġ xiehda, biex dik il-fraxketta tistqarr quddiemhom. Iġhidu li mita l-Inkizitur sama' din l-aħbar, ħeles dikment 'il dak il-qassis u iġegħel issir purċissjoni mal-belt, u l-qassis fl-aħħar tagħha taħt baldakkin biex tkun imxandra l-innoċenza tiegħu. F'dawk iż-żminijiet anki l-agħrajjes kienu jmorru jtejġu taħt il-baldakkin. L-Inkizitur talab ukoll lil l-Isqof sabiex jagħmlu Kanonku tal-Kattidral. Il-lum fis-seklu tad-dawl min ikun miġjub bla ħtija, u jkun magħruf bħala safi mit-tkasbir, jagħmlulu hekk??!! Sgur li le, izda kullħadd jibqa' billi għandu, u dak ta' bla ħtija jibqa' bill-palik!!

Issa ħalli ngħidu minn min, mita u kif inbena l-Palazz ta' l-Inkizitur. Mita Mons. Fabiu Chigi (1656) ġie maħtur

Inkiżitur, ra li l-lok fejn kien joqgħod kien wisq dgħajjed u mħarbat, biex s'ih igħammru dawk li huma Legati tal-Papa. Għalhekk beda biex jibni Palazz kbir fit-triq wiesgħa u rjali tal-Birgu, imsejña sal-lum. "Strada Porta Maggiore". Izda l-Gran Mastro, għax jiflaħ ma ħalliehx, waqqaflu x-xoqħol, taħt l-iskuża, li barra mill-Palazz tas-Sultan, u barra mill-Bereg, ħadd ma għandu l-jedd jibni Palazzi. Migdud għal l-azzjoni bħal din, Mons. Chigi kiteb Ruma, gemgem, u talab għalbiex il-Papa jatih il-permess meħtiegħ. Izda minn Ruma t-twegiba kienet li Mons. Chigi jobdi u jimxi skond id-drawwa tal-pajjiż. Mons. Chigi belagħha u xtarra, izda sa kemm tasal siegħtu. U x-xoqqa f'qasir żmien waslet f'moxtha. Fis-sena 1655 miet il-Papa, u Mons. Chigi li sadattant kien sar Kardinal, laħaq hu Papa taħt l-isem ta' Alessandro VII, u minn l-ewlenin Atti tal-Pontifikat ried illi jinbena fis il-Palazz tal-Birgu skont ix-xewqa li wera mita kien għadu Inkiżitur. U b'tif-kira ta' dan ried li t-triq li tofroq il-Palazz mid-djar l-oħra tkun imsemmija Strada Alessandra kif għadha hekk tissejjah sal-lum. Min itih tort, jekk mar jati lezzjoni kif imiss lill-Gran Mastro? Sewwa kien igħid Esopu: "Titqarraq dik il-lifgħa li trid tigdej il-lima!!"

Il-Palazz li fuqu qegħdin nifħaddtu hu kbir għmielu, u jieħu kwartier sħiħ. Inbena bl-ordni, bħal ma għedna, tal-Papa Alessandro VII (fiż-żmien Mons. Fabio Chigi) u kompla kabbru Mons. Antonio Pignatelli, li sar ukoll Papa taħt l-isem ta' Innocenzo XII. Iz-żewg skrizzjonijiet fit-taraġ jatu xhieda ta' dan. Fih erba' ndani. Ma għex mibni mill-qiegħ, izda miżjud ma' dak li diġa kien hemm, u li tiegħu għad jinsabu f'dal li jgħaxxqu. Dawn il-fdal huma: il-kamra tax-xellug ta' ħdejn l-intrata u l-bitħa ta' stil Sikulo-normann kif tikser idek ix-xellugija. Din hi magħmula minn kolonni ħoxnin b'fuqhom qwas mislutin, bħal dawk tal-Palazz tas-Sultan f'Sant-Anglu. Imħabba xi kmamar li fuqhom għew mibnija, kellu jsir xi rfid illi ħassar iżjed minn qaws ieħor u kolonna oħra. Kif toħroġ minn l-intrata, mal-lemin qabel ma titla' t-taraġ hemm dañla li tati għal kamra weħida, minfuda ma' taraġ mibni fl-imramma. Aktarx din kienet isservi ta' ħabs għad-dagħajja. Mill-kitba mnaqqxa fuq il-bieb hekk għanna nobsru.

Il-kitba hi din: DISCITE JUSTITIAM MONITI NE TEMNERE NUMEN, li jfissru: "Intom li widdbitkom il-ligi, itgħallmu ma taħqurux lil Alla". Ftit il-barra minn dan il-ħabs tinsab bitħa żgħira, bi planċier tal-gebel b'5 taraġiet biex titla fuqu. Tgħid fuq dan il-planċier kienu jiffrustaw 'id-dagħajja? Kemm hemm bżonn fi żmienna jagħmlu hekk! Għall-brikkun u għad-dgħaj l-aħjar raġuni l-kurbaç!!

Żewġt ibtiehi kbar jinsabu max-xellug imdawrin bi kmar, kcejjen, kantini u hwejjeġ bħal dawn. Ighidu li jinsab sotterran, izda s'issa għadu ma nkixef xejn. Nitma li min hu nkarigat jagħmel dan minn l-aktar fis, għal l-aqas biex wieħed, darba għal dejjem, ineħhi mir-rjus tal-boloh il-ħrejjeġ koroh li jingħadu fuq dal-Palazz u l-izjed il-ħrafa tal-Bir tas-skieken, li jien jidhirli li hi gidba ħoxna tas-sew!!

Kif titla' l-ewwel indana, issib max-xellug appartamenti, mibnijin, skond ma tgħid l-iskrizzjoni fuq wieħed mill-bibien, minn Mons. Antonio Pignatelli fi-1647, li wara sar Papa Innocenzo XII. Minn dawn hemm taraġ ċkejken u kuritur dejjaq, b'ħamest ibwieb li jatu għal ħames ċelel kbar. Dan hu l-ħabs ta' l-Inkizitur!?!... Dan hu l-babaw li jgħidu!! Dan il-ħabs ogħla mit-triq, u xejn ma jgħib biża'. Mita wieħed jagħmel paragun mal-ħabs tal-Gran Mastru, mal-Guvi li kien hemm Sant-Anglu, anzi ma' l-aġħmara tal-fqar tagħna ġo l-mandraġġ, u f'postijiet oħrajn, għandu jistqarr li dawk huma swali hdejn il-griebeġ ta' l-1922. Il-kobor, il-għoli, id-dawl ta' dawn iċ-ċelel igagħlu bil-fors lil kull maħluq jaħseb b'mod aħjar, milli ħaseb mita mar jaqra xi romanz tas-sitt habbiet.

It-tielet indana kienet għal l-Inkizitur fejn igħammar, u għal l-uffiċi tiegħu. Barra minn swali kbar insibu wkoll il-Kappella fejn kien iqaddes. L-indana ta' fuq aktarx kienet għamara għan-nies li kellu miegħu li nistħajjel ma kenux flit.

Dal-Palazz, bħal ma wrejtkom, hu ta' fejda minn l-aqwa, u li sew bħala għamara ta' nies għorrief u kbar, sew bħala Dar ta' Istituzzjoni, immaqdra biss minn-nies ħżiena jew bla ras, hemm bżonn li wieħed iħarsu, u jibza għalih. Ftit ilu fuq il-bibien tiegħu dehru twissijiet għall-bejgħ u għall-kiri jew għaċ-ċens. Issa kieku xi ħadd xtraħ u ġarrfu, ma kienx ikun għajb kbir? Izda x-xorti riedet li kien hemm min qabeż għalih kemm bil-kitba, kemm fil-Parlament, u niżzu-ħajr 'l Alla, kollox raġa' l-ura. Ix-xorti riedet ukoll illi fil-ħin li xi bajjada u bennejja marru jgarrfu ħajt, u jatu bidu għat-tibjid ġdid, mita bdew joborxu l-ħitan tfaċċaw pinguti fuq il-ħitan armi ta' Papiet u ta' Inkizituri, u kliem u kitba, li min dan wieħed jista' l-lum jagħraf fejn kienu l-Librerija, il-Qorti, is-Sala ta' l-Udjenja, il-Kanċellerija, eċc. Din it-tpingija billi tqagħbret bit-tibjid ta' fuqha, għandha bżonn li tkun minn l-izjed fis irtukkata, kif nitma li s-*"Società Storico-Scientifica"* thegġeġ 'il Gvern għal biex jibgħat xi pittur li jaf is-sengħa, biex jarga' jgedded dawk l-Armi, kitba u ornati, u jqarrihom, kemm jista' jkun, bħal kif kienu siż-żmien l-Inkizituri.

Kan. G. M. Farrugia.

IL-KAPPELL U S-SEJF TA' LA VALETTE

(DAKSXEJN TA' TISWIJA)

Ma rridu nnaqqsu xejn mill-g'ieh li jisthoqq lill-Kan. G. M. Farrugia għal l-artikolu li kiteb fl-aħħar għadd ta' "Il-Malti" fuq il-Kappell u s-Sejf ta' La Valette, għaliex hu dejjem fejjiedi li wiehed ifakkar lill-hajjin f'dak li sar f'pajjiżhom ma' tul iż-żmien l-imghoddi, l-aktar mita dawn ikunu grajja li jsebbhu u jghollu l-isem ta' ġensna. Izda, b'g'ieh is-sewwa, ma nistgħux ma nqieghdux ma' ġenb dak li qal il-Kan. Farrugia fuq kif wasal il-Kappell u s-Sejf ta' La Valette fil-kappella ta' Santa Marija Damaxxena tal-Birgu, l-iehor li qal Felix de Sales—Kittieb tal-Grajja ta' Malta—fuq l-istess haġa, fil-ktieb tiegħu, imsemmi "*Annales de l'Ordre de Malte, ou des Hospitaliers de Saint Jean-de-Jerusalem etc. Vienne, 1889.*"

Dana l-awtur, wara li qeghdilna quddiem għajnejna lil La Valette bħala bniedem ta' hila u ta' dehen barrani, jissokta jgħid: "*Il distribua ensuite tous ses biens entre ses frères, et ordonna le dépôt de l'épée et de l'armure qui lui avaient servi durant le siège, comme un témoin de la gratitude de l'Ordre envers les anciens habitants de Rhodes qui avaient pris part à la défense*". Jigifieri illi La Valette ried illi l-Kappell u l-armatura tiegħu jitqieghdu fil-Knisja griega (ta' Santa Marija Damaxxena), bħala xhieda ta' gratitudini ta' l-Ordni lejn in-nies qodma ta' Rodi li kienu hađu sehem fid-diġsa" u mhux bħala wetqa ta' wegħda li hu kien għamel lill-Madonna.

Is-sewwa bint Alla !

Dun Karm.

* * *

Xi whud ighidu li dak is-sejf li hemm il-Birgu ma hux ta' La Valette, għax is-sejf ta' La Valette ġie misruq mill-Franċiżi. Dan ma hu xejn minnu, għax is-sejf meħud minn Napuljun kien dak mogħti lil La Valette minn Filippo II wara l-Assedju u mhux dak li La Valette kien jilbes.

Insibu fl-Istorja ta' l-Ordni ta' Giacomo Bosio, li wara l-Assedju ta' l-1565, Filippo II ta' Spanja, biex juri l-qima li kellu lejn La Valette għall-kbira hila tiegħu fl-Assedju, baġtlu xabla u sejf bil-maqbad tad-deheb mastizz : xogħol kbir u li jiswa bil-bosta.

Dawn baġthomlu mal-Kmandant Maldonado li ta homlu quddiem il-miġemgħa ta' Kavalieri. Għal din iċ-ċirimonja, barra mill-Kunvent ta' l-Ordni kollu, kien hemm ukoll dawg in-nies kbar li kienu ġew Malta biex jatu għajnuna lill-Kavalieri u lill-Maltin. (*Avventurieri*).

Fil-waqt li Maldonado qiegħed ix-xabla u s-sejf f'idejn La Valette qallu erba' kelmiet ta' tifhir, fosthom li hu wieħed minn l-aqwa Ġenerali ta' l-Insara.

Il-Gran Mastru laqa' u ħa r-Riġal tar-Re u żżieh-ħajr ħafna għat-tjubija tiegħu u għal kull ma għamel ma' l-Insara r-Re Filippu, u ssokta jgħidlu li das-sejf u x-xabla, sejjer jatihom b'għieh lil l-Imqaddsa Omm t'Alla talli qalgħetihom minn għand Binha l-kbira Rebħa fuq il-għadu tas-Salib. Għalhekk giegħel illi s-sejf u x-xabla jiġu mqiegħda fit-*Tolo* (Teżor) ta' l-għaxar ċwieviet fejn kienu jinsabu merfugħa l-oġġna ħwejjeg ta' l-Ordni, u kull sena fil-proċessjoni li ssir fil-jum tat-Twelid tal-Madonna, is-sejf u x-xabla jiehdu sehem fiha biex hekk, kull sena, tiġi mfakkra t-tjubija li wera Filippo II lejn l-Ordni. Fil-purċissjoni kien iżommhom, quddiem il-Gran Mastru, wieħed mill-Paġġi tiegħu, xuxa u dan kien jiġi dejjem magħżul l-aqwa wieħed nobbli fost sħabu.

Ix-xabla u s-sejf ta' La Valette, kif iġhid Thomas MacGill fi Gwida li kiteb fuq Malta fl-1839, serquhom il-Franċiżi fl-1798 u x-xabla Napuljun dendlilha f'qaddu.

Mela minn dan li għedna jidher li l-Franċiżi ħadu minn Malta x-xabla u s-sejf li La Valette kien qala' minn għand Filippo II. u mhux ix-xabla li kien jilbes fl-Assedju.

Guze Gatt

XERRDU

« I L - M A L T I »

JEKK THOBBU T-TAGħLIM TA' LSIENKOM

INWISSU

Jisoghbiena li f'ahhar hargha (Dic. 1925) tal-MALTI zelqulna xi zewg ghiltijiet xi ftit imsawra li ma nistghux ma ngharrfux bihom lill-qarrejja biex jistghu jsewwuhom.

Fosthom insemmu :

IL-KAPPELL U s-SEJF TA' La VALETTE Il-vers 10 tal-facc 105 irid jinqara hekk :
bil-bosta maghruf minn l-Amieri li jifhmu fil-Qedem.

Il-kelma *amieri* zelqitilna *Armeni*.

LILL-QAMAR Il-vers 11 ta' l-ewwel kolonna tal-facc 124 irid jigi hekk :

Qala' abjad jigri

ghad illi ma' l-ewwel daqqa t'ghajn wiehed jahseb li izjed joqghod tajjeb kif, bi *zball*, gibnih ahna: *Qlugh abjad jigri* ghax jidhirlu li *qala'* hi *femmenil* (sura mara) u ma toqghodx ma' *abjad jigri* waqt li *qlugh* toqghod ghax maskil (ta' sura ragel): izda mhux hekk. *Qala'* hi sostantiv maskil singular bil-plural *qlugh* u ghalhekk *qlugh*, li hi plural, ma tistax toqghod ma' *abjad jigri*.

Qala li hi femmenil ghandha l-plural taghha *qaliet* u tfisser *dahla tal-bahar*.

Fuq din il-haga il-Kittieb tal-QAMAR kitbilna hekk:

Ghaziz Sur Caruana,

Iva toghgobni hekk. Il-Falzun "qala" Isem gens ragel igibha bil-ktir (plural) "qlugh". Jiena, ghalkemm kont sejjer naghlaq ghajnejja ghal dil-Kelma, ghax dan it-tixbih fil-kitba,—jigifieri, ta' isem li juri haga wahda ma' isem li juri iktar minn haga wahda—isir u jimxi hafna fl-ilsna kollha, u jiena stess—zewg strofi l-quddiem—haddimt *qlugh* flok *qala'* fejn ghidt "*qlugh miftuh*": [il-bicca ghas-shih (la parte per il tutto) u fl-stess hin il-ktir flok il-wahdien]. Sa fit-tahdit mexxej ta'-kull-jum dan it-tixbih jithaddem— tisma' sfiq min ighid : "*x'biCCA ta' qlugh ghaddej!*... u gie li smajt sajjed zaghzugh ighid ukoll "*dik il-qala'*" flok "*dak il-qala'*" imma dan ta' l-ahhar (sura mara flok ragel) qisu (jien hekk nghoddu ghal l-anqas) ghilt imtenni li jispiCCA biex jiehu tidwira hazina (circolo vizioso).....Iva *qala'* madankollu iktar toghgobni minn *qlugh* fejn qeghidtha jien ghax fil-poezija iktar watja u helwa.

Issa ghandna kelmtejn oħra xi nsewwu. Waħda: fit-tieni strofa safha 126: żelqitilkom "mithun" flok "midhun" li tfisser *midluk*, *imbierek* (unto, censacrato). L-oħra. Żelqitilkom, fl-aħħar Tifsira (17) *taħdit*, flok *taħtit*, li tfisser is-sengħa ta' kif tikteb sabih (calligrafia; penmanship) jew ta' kif għandek tigbed il-ħżuż (delineamento; linear drawing).

Il-habib tal-qalb tiegħek

V. MIFSUD BONICI

—Nixtiequ li kull-min iħobb il-Malti u jaf bit-Taljan tajjeb, jaqra dak li qiegħed ifisser fuq ilsienna l-Patri Geżwita Delia (taħt l-isem ta' GIDI S.J.) f'*St. Aloysius' College Magazine*, biex ma jiblâx dak li jħarrtu l-boloh fuq nisilna; u li jaqrawh dawk ukoll li jafu bit-Taljan u ma jħobbux il-Malti, biex jifhmu kemm huma bghid mis-sewwa.

Kemm tkun haġa sabiħa u tajba, u tal-fejda, kieku l-Patri Delia, fis-siġħat tal-mistrieħ tiegħu, jaqleb bil-Malti dak li qiegħed ifisser bit-Taljan u jatihulna biex inġibuh hawn! Jista' jibqa' sgur li, mita jrid jagħmel dan il-ġid kbir lill-Maltin, ahna għalih qatt ma jonqosna l-wisa! U qalbna tgħidilna li għad jismagħna, għax għal-kemm jinsab mgħobbi bix-xogħol, għerfu u mħabbtu għall-Malti iġaġhluħ iferrahna.

—Imħabba fil-wisa hallejna għal darb'oħra ħafna artikoli sbieħ fosthom wieħed fuq l-*Ilsien Malti* tal-Patri SERAFIN M. ZARB S.T.L., Oid. Pred. li l-lum qiegħed Ruma: wieħed miż-zgħażaġh li tassew iħobbu l-Malti u li qiegħed jagħmel ġieħ lil Malta. Hallejna wkoll għal darb'oħra artikolu żgħir fuq l-*Isem ta' Ghawdex* tal-bravu żaġżuġh DUN PIETRU PAWL SAYDON li f'dan il-ġhadd bdejna nġibu l-artikolu tiegħu tassew sabih *Il-Vokali tal-Lsien Malti*. X'faraġ għall qalbna mita naraw nies għorrief, fost ix-xogħol tagħhom jiftakru fina u fil-ġhażiż ilsien Malti.

—Domna, iżda mhux htija tagħna: l-origionali kienu ilhom għand l-istampatur fuq ix-xahrejn u ahna ġejjin u sejrjn għandu. Għal din id-darba paċenzja, iżda nqisu li dil-haġa ma tarġâx issir darb'oħra....